

Mako

Iifa Faunina Iesu Fouga Mako Epapua Auga

Ioane Baptista ega Inogo

(Mateo 3:1-12; Luka 3:1-9, 15-17; Ioane 1:19-28)

- 1** ¹Iifa faunina Iesu Kristo, Deo gauga fougā auga inae e'ina. ²Profeta Aisaea Deo ega iifa pukagai iina epapua oma: Deo eifa, “Lau e'u iifa ipapea auga oi agomuai alaulai kakaua, emu keaga agepakaisa.” *Malaki 3:1*
- ³“Aufalao aga'o ago maininai eagaga, ‘Lopia faugai keaga amopakaisa, amopa'opaina,’” eoma. *Aisaea 40:3*
- ⁴Ega'ina iifaga kainai, Ioane emai ago maininai eapa papiau einogoni'i e'i laomai apala'i kegaumakalaini'i, ega koa Deo e'i laomai apala'i fe'agegeaini'i, ke baptismo fekeafia eoma. ⁵Ega'ina alogai Iudea ago pagua'i papiau'i ke Ierusaleme taonina papiau'i ma'oai kepealai Ioane eega kelao. Egae e'i laomai apala'i keifafou'i kai, Jordan agapugegai baptismo epenii'i. ⁶Ioane auga kamelo faaga puinai tiapu kekapa auga ei'iuka, ke peleta a'o faaga'iai kekapa auga uufagai epaaga, ke ago alo meme'uge feina ke apela'opu fou eanii'i. ⁷Isa egae Jordan agapugegai papiau kela'afou au'i epaini'i einaka, “Aufalao aga'o lau muniuai agemai auga akaiki'a ipauma. Isa lau eka'egainiau puo, alaloukipo ife kamataga ufe mo ganinagai alagupuka afaekaina. ⁸Ke lau auga feisai baptismo lapenimi kai, isa auga Deo ega Spiritu isapugai baptismo agepenimi,” eoma.

Iesu Ega Baptismo Ke Ega I'opo Fou Fou'i

(Mateo 3:13-17; Luka 3:21-22; 4:1-13)

⁹Ega'ina kinagai Iesu Kalilea agogai, Nasareta taoninai eake emai Jordan agapugegai, ke Ioane isa baptismo epeniia. ¹⁰Ke Iesu feisai e'agau

aisama, ufa eagalai eisa, ke Deo ega Spiritu, koofi koa emia eake penia. ¹¹Ke ufai aufalao aga'o aina eifa opu einaka, “Oi auga lau Gau animu laani alogaina aumu, ke eemuai alou egama alogaina,” eoma.

¹²Ega'ina afegai Deo ega Spiritu fiakoa mo Iesu epapealaisa elao ago maininai epakoko. ¹³Iesu egae ago maininai a'o a'i'i epo'iai eagu, ke kina ma'oi mo ou'aga pani alogai Satani emai Iesu e'opoisa. Ega'ina afegai agelo kemai kepalagaina.

Iesu Inoino Au'i Pani Eifani'i

(Mateo 4:12-22; Luka 4:14-15; 5:1-11)

¹⁴Pau Ioane kepatipulania afegai, Iesu Kalilea ago elao iifa faunina Deo ega agofa'a fougua einogo. ¹⁵Ke isa einaka, “Kina ekainia, Deo ega agofa'a emai efua kainagai. Ega puo emi laomai apala'i amoumakalaini'i kai, Deo ega iifa faunina amopako'ania,” eoma.

¹⁶Egae kai Iesu elao Kalilea a'uga foegai epea alogai, au aka Saimon, ke akina Andru auni'i a'uai fe'i keogeisa eisa'i, gome isa inoino au'i. ¹⁷Ke Iesu isa epaini'i einaka, “Omai muniuai amopea. Ke lau oi papiau ipaoa'i aumi alapamiaimi,” eoma. ¹⁸Ke isa fiakoa mo e'i fe'i kepua'afuni'i, Iesu muninai kepea.

¹⁹Ke kepea afa'agamo aisama, Sebedi gauga James akina Ioane auni'i gaagai keaguka fe'i kekapa felo'i eisa'i. ²⁰Ke fiakoa mo isa eifani'i. Ke isa ama'i Sebedi ke pinauga au'i afa'i keoge fou kepinauga au'i gaagai kepua'afuni'i keaguega kai, kelao Iesu muninai kepea.

Iesu Tiapolo Apala Epapealaisa

(Luka 4:31-37)

²¹Ke Iesu ega imoi fou kelao Kapenaum. Ke Iudea papiau'i Deo keau afagaina kina emai aisama, Iesu la'afou afugai ekoko, e'ina epamalele. ²²Ke papiau isa ega pamalele a'o kelogonia aisama, kekauai ke keopofua. Gome isa Moses ega iifa pamalelega au'i koa aepamalele kai, isapuai epamalele. ²³Ke Iesu epapamalele laolao kai, egae au aga'o tiapolo alogai eagu auga eagaga einaka, ²⁴“Iesu Nasareta aumu, lai mopua'afunimai. Lai oi eemuai kapa'ina akapaia? Oi lomai lai mopalifuimai ma looma? Lau oi kaisau auga lalogo. Oi Alo Lolofa Aumu Deo Akaiki'a Auga eegai lomai,” eoma.

²⁵Kai Iesu tiapolo au ega'ina alogai eagu auga efinaisa einaka, “Komo mooma kai isa alogai mopealai,” eoma. ²⁶Ega aisama tiapolo au epapigugunia kai, maisagaga mo au alogai epealai.

²⁷Ke papiau ega koa emia keisa aisama, kekauai alogaina keopofua, ke ifo'i mo epo'iai kepa'ani keinaka, “Ina'ina kapa'ina? Pamalele mamaga mai'isapuga. Gome isa tiapolo apala'i mo ganinagai eifa kapula peni'i mo aina keafia,” keoma. ²⁸Ke Iesu fougua Kalilea ago fofougua alogai epea efiaisakoa.

Iesu Papiau Ma'o Epafelo'i
(Mateo 8:14-17; Luka 4:38-41)

²⁹Egae kai Iesu ega imoi, ke Ioane James fou Iudea papiau'i e'i la'afou afuga kepua'afuga aisama, kelao Saimon ke Andru auni'i e'i e'ai kekoko. ³⁰Kai Saimon gafa papie auama isafa eafia petiai eka auga fougā maagai keifania. ³¹Ke Iesu papie eega elao imagai eafi, epalagaina epa'uegenia. Ke fiakoa mo auama isafaga papie epua'afuga, ke isa eoge fo'ama egakunia Iesu ega imoi fou epenii'i keaniia.

³²Ega'ina gapigapinai kina eake epa'umina aisama, papiau isafa au'i ma'oi, ke tiapolo alo'iai keagu au'i Iesu eega kemaiseini'i. ³³Ke ega'ina taonina papiau'i ma'oi kemai pa'afi akegai kela'afou. ³⁴Ke Iesu, isafa i'oi'i i'oi'i keafii'i au'i ma'o epafelo'i. Ke tiapolo papiau alo'iai keagu au'i isafa epapealai'i. Kai tiapolo isa kaisau auga kelogo puo, ake'i eafunia fakenini'ani eoma.

Iesu Kalilea Agogai Einogo
(Luka 4:42-44)

³⁵Amagai ipauma, afu e'umina laolao kai, Iesu e'ue epealai elao afu oapugai emegamega. ³⁶Ke Saimon, fou egae keagu au'i Iesu kekapunia. ³⁷Ke kelao keisa aisama kepainia keinaka, "Papiau ma'oi oi kekapunio," keoma.

³⁸Kai Iesu einaka, "I'a afu i'oina aga'o alao. Alao pagua kainagai au'i alo'iai amakoko ega koa egae isafa fainogo laoma. Gome lau ega'ina puogai lamai," eoma. ³⁹Ke Iesu Kalilea pagua'i ma'oi epei'i, Iudea papiau'i e'i la'afou afu'iai einogo, ke tiapolo apala'i papiau alo'iai keagu au'i epapealai'i.

Iesu Molumolu Auga Epafelo
(Mateo 8:1-4; Luka 5:12-16)

⁴⁰Ke kina aga'ogai, au aga'o molumolu isafaga eafia auga emai Iesu agogai eanife'u egoinia einaka, "Anina aloani koa aisama, faagau alopafelo," eoma.

⁴¹Ke Iesu maiguaniai ima ekalaisa au eafi opogaina kai einaka, "Anina laani faagamu felo gamia laoma," eoma. ⁴²Iesu ega'ina eifania aisama, fiakoa mo molumolu isafaga au epua'afuga, faaga felo emia.

⁴³Ke Iesu isa eifa kapula penia ke fiakoa mo eulaisa elao. ⁴⁴Kai epainia einaka, "Foisa kai aga'o maagai kapa'ina emia auga foloifania. Kai molao faagamu sakedote mopakina. Egae kai folao faagamu efelo auga laoga maina Moses eifania koa i'opoga mo fokapa, pipeni amu'i Deo fopa'a penia. Ega koa faagamu felo emia auga isa fepako'ania feifafoua," eoma. ⁴⁵Kai au ega'ina epealai elao kapa'ina emia auga e'ina eifafou ofakaenia

mo, ke ega'ina fougā epapea afu ma'oai elao. Ega puo Iesu taoni aga'ogai fepea ofakae auga aekainia kai, isa taoni afe'iai afu oapugai eagu elao emai. Ke afu aga'o aga'o papiaui' kepealai Iesu eega kemai aefua.

Iesu Au Faaga Fofougā Emelo Auga Epafelo

(Mateo 9:1-8; Luka 5:17-26)

2 ¹Ke kina isa'i kelao afegai, Iesu emue Kapenaum elao pugu aisama, emai ega paguai auga papiau kelogo. ²Ega puo papiau ma'o kela'afou afu keagu pogua elao mo pa'afi ake. Ke afe ganinagai afu ma'oai keapa pogua kai, Iesu Deo ega iifa einogo. ³Ega'ina alogai au au'i pani melo auga aga'o kepuaisa kai, papiau isa'i fou au ega'ina Iesu eega kemaiseina. ⁴Kai la'afou papiaui' kai'iai isa Iesu eega fekelaoina auga aekaini'i keisa aisama, au ega'ina kepuaisa ke'agaukae kelao e'a ofaofagai Iesu eagu kania laagai kepakaala. Ke ine aga'o keapi kanina aisama, ega'ina inegai melo auga mai'ilega mo kepake elao. ⁵Ke Iesu ega'ina au'i e'i pako'a eisa aisama, melo auga epainia einaka, “Gau, oi emu laomai apala'i la'agegeaini'i,” eoma.

⁶Kai Moses ega iifa pamalelega au'i isa'i egae keagu au'i ifo'i alo'iai keifa keinaka, ⁷“Kapa puo au i'ina ega eifa oma, Deo eegai eifa apala? Kai aga'o papiau e'i laomai apala'i age'agegeaini'i afaekaina kai, Deo ifogamo papiau e'i laomai apala'i age'agegeaini'i agekaina,” keoma.

⁸Kai Iesu fiakoa mo isa kapa'ina keopolaga auga Deo ega Spiritu epalogo aisama, epaini'i einaka, “Kapa puo oi alomiai oopolaga, Deo mo papiau e'i laomai apala'i age'agegeaini'i, ke agekapa felo'i ooma? ⁹Nini'ani auni'i epo'iai kapa auga mame'a, melo auga maagai foifania ooma: Emu laomai apala'i la'agegeaini'i, o mo'ue emu ile moafia molao? Oi oopolaga lau ega'ina auga ega laomai apala'i la'agegeaini'i auga agoisa afaekaina ooma puo, nini'ani mame'a mo laifania ooma? ¹⁰Kai Lau Papiau Aumauni Gauga, iifa gome agofa'ai papiau e'i laomai apala'i fa'agegeaini'i, ke fapafelo'i auga isapuga eeuai ekae, ke kapa aga'o agomiai foisa fologo auga alakapa,” eoma. Ke melo auga epainia einaka, ¹¹“Lau lapainio, oi lofelo efua, mo'ue emu ile moafia, emu e'a molao,” eoma. ¹²Ke fiakoa mo melo auga papiau ago'iai e'ue ega ile eafiia epealai elao. Ke keisa au'i kekauai alogaina, ke Deo keau afagaina keinaka, “Kapa aga'o iina koa emia alaisaisa,” keoma.

Iesu Lefi Eifaga

(Mateo 9:9-13; Luka 5:27-32)

¹³Egae kai Iesu epealai a'u nie elao pugu. Ke papiau ma'o la'afouai Iesu eega kemai, ke e'ina epamaleleni'i. ¹⁴Ke isa foe nie mo epea elao alogai, Iudea auga aka Lefi, Alfeus gauga Roma kamanina papagai epinauga tax eafia auga, tax keogeoge afugai eagu eisa. Ke epainia einaka, “Muniuai mopea,” eoma. Ke Lefi e'ue Iesu muninai epea.

¹⁵Ega'ina kinagai Iesu Lefi ega e'ai eaniani alogai, tax isafina au'i ma'o, ke tax keafia au'i koa i'opo'i, laomai apala'i kekapa au'i ma'o isafa Iesu ke ega imoi fou egae keagu keaniani. Gome isa au'i ma'o Iesu muninai kepea. ¹⁶Ke Moses ega iifa pamalelega au'i Faliseo ikupugai kemai au'i Iesu tax isafina au'i, ke tax isafina au'i koa i'opo'i laomai apala'i kekapa'i au'i fou keaniani keisa aisama, ega imoi kepaini'i keinaka, “Ala koa i'opoga isa tax isafina au'i ke tax isafina au'i koa i'opo'i laomai apala ikapa au'i fou keaniani?” keoma.

¹⁷Kai Iesu isa aina'i elogonia aisama epaini'i einaka, “Papiau felo'i, akeisafa au'i toketa eega afakelao kai, keisafa papiau'i mo toketa eega kelao. Ega koa i'opoga, lau lamai auga Deo maagai alo opai papiau'i faifani'i puo alamai. Kai laomai apala'i kekapa papiau'i faifani'i e'i laomai apala'i fekeumakalaini'i laoma puo lamai,” eoma.

Ani Gopegope Pa'anina Iesu Kepa'ani Penia

(Mateo 9:14-17; Luka 5:33-39)

¹⁸Ioane Baptista ega imoi ke Faliseo au'i e'i imoi fou keani gopegope. Isa kemai Iesu eegai kai kepa'ani penia keinaka, “Kapa puo Ioane ega imoi ke Faliseo au'i e'i imoi fou keani gopegope kai, oi emu imoi auga akeani gopegope?” keoma.

¹⁹Ega puo Iesu isa epaini'i einaka, “Amage mamaga auga aga'o papiau isa ega miamia kemai au'i fou keaguega kai akeani gopegope agekaina ma? Laa'i, afaekaina. Isa amage mamaga auga fou keaguega alogai afakeani gopegope. Ega koa i'opoga, lau auga amage mamaga au koa i'opou. Ega puo lau e'u imoi fou aaguega kai akeani gopegope afaekaina. ²⁰Kai kina aga'o agemai amage mamaga auga akeafi'aua aisama, egae kai isa ega'ina kinagai akeani gopegope.

²¹“Ke kai aga'o tiapu mamaga aina afaefia, afe tiapuga ufaina e'i'i auga afaekai apua. Kai isa ega agekapa oma koa aisama, tiapu aina mamaga auga afe tiapuga ufaina age'i'ina, ke ine afuga akaiki'a agemia puo, agepalifua. ²²Ega koa i'opoga, kai aga'o fino mamaga eafia fino kepapa'efauka pute ufaina auga alogai aepa'efauka. Kai isa fino mamaga agefia pute ufainagai age'efauka koa aisama, fino mamaga pute ufaina efugugu puo, ageau'i'ina pute agepalifua. Ke fino isafa agefaka. Ega puo isa fino mamaga ageafia fino pute mamaga alogai age'efauka,” eoma.

Kaisau Deo Isau Afagaina Kina Lopiaga Auga

(Mateo 12:1-8; Luka 6:1-5)

²³Iudea papiau'i Deo keau afagaina kina aga'ogai, Iesu ega imoi fou palafa uma alogai peapea afugai kepea pagai. Ega aisama Iesu ega imoi palafa ani'i au'aa'iai kefaiponi'i keafii'i kepealaina. ²⁴Ke Faliseo au'i Iesu ega imoi ega koa kekapausa auga keisa'i puo, Iesu kepainia keinaka,

“Moisa! Kapa puo Deo aaufagaina kinagai oi emu imoi ega koa kekapa? Ega'ina auga Moses ega iifa kainai keifa apua puo, fakekapa koa kai kekapa,” keoma.

²⁵Kai Iesu isa epaini'i einaka, “Davide ega au fou inae'i ekimu kapa aga'o anina keani aisama, kapa'ina ekapaisa auga Deo ega iifa pukagai alokuakuapina ma? ²⁶Sakedote lopia fa'aga aka Apiata eagu miagai, Davide elao Deo ega e'ai ekoko palafa Deo kepalao penia sakedote mo fekeania keoma auga eafia eaniia, ke afa ega au au'i isafa epenii'i keaniia,” eoma.

²⁷Ke epaini'i pugu einaka, “Moses ega iifa kainai keifa apua mo ganinagai, kapa aga'o Davide faagagai aemia. Ke papiau aumauni faugai Deo keau afagaina kina egama kai, Deo keau afagaina kina faugai papiau aumauni aegama. ²⁸Ega puo Lau Papiau Aumauni Gauga au, Deo keau afagaina kina Lopiaga au. Ega kainai lau e'u imoi kapa'ina kekapa auga lau mo fanini'ani,” eoma.

Ima Melo Auga

(Mateo 12:9-14; Luka 6:6-11)

3 ¹Ega'ina afegai kina aga'ogai, Iesu Iudea papiau'i e'i la'afou afugai ekoko pugu, ke au aga'o ima emelo auga isafa egae eagu. ²Ke papiau isa'i egae keagu Iesu keagouka, Deo keau afagaina kinagai au ega'ina afepafelo koa aisama, fekeisa ega koa fekepaagu fofoua keoma. ³Kai Iesu ima melo auga epainia einaka, “Mo'uegekae moapalai papiau ma'oai ago'iai moapa,” eoma.

⁴Ke au ega'ina e'uegekae papiau ma'oai ago'iai eapa aisama, Iesu papiau epa'ani peni'i einaka, “Moses ega iifa kainai Deo aaufagaina kinagai auga, kapa'ina fakapa auga keifa apua? Felo fakapa o apala fakapa? Ke papiau kania'i faagamauga, o faaupugu'i?” eoma. Kai isa komo mo keoma.

⁵Ega puo Iesu guakupuai maaga egoaisa eisa'i. Ke gua'i e'inoka alogaina auga eisa puo, alo emafu alogaina. Ke ega alomafuai melo auga epainia einaka, “Imamu mokalaisa,” eoma. Ke melo auga ima ekalaisa aisama, ima felo ipauma, ima apie koa i'opoga emia. ⁶Faliseo au'i Iesu ega koa ekapaisa keisa afegai, kepealai kelao Herod ega imoi fou keapafou kai, Iesu ala fekeaupugu oma auga fougua keifania.

Iesu Foeai Papiau Epafelo'i

⁷Kai Iesu ega imoi fou kepealai a'u nie kelao. Ke Kalilea ago papiau'i ke Iudea ago papiau'i la'afou akaiki'a ipaumagai isa muni'iai kelao. ⁸Ke egae Iesu kapa ma'oai ekapai'i auga fougua kelogo aisama, Ierusaleme taoninai, Idumea taoninai, Jordan apiegai pagua'iai, Taire taonina eegai pagua'i, ke Sidoni taonina eegai pagua'i papiau'i ma'o la'afou akaiki'agai

isa eega kemai. ⁹Ke Iesu ega imoi epaini'i la'afou akaiki'a ipauma emia puo gaaga e'ele aga'o isa faugai fekepafua feka eoma. O laa'i koa la'afou papiaui isa afekepapepe eoma. ¹⁰Gome isa papiau ma'o epafelo'i, ega koa papiau ma'o alogaina keisafa au'i kepikoni Iesu kegaafi opogaina keoma. ¹¹Ke Iesu papiau epafelo'i alogai tiapolo apala'i Iesu keisa aisama, agogai ke'ualai keomukipo kai keagaga keinaka, "Oi Deo Gauga Aumu," keoma. ¹²Kai Iesu tiapolo aina'i epalogo ke eifa kapula peni'i, ke aelogoaini'i isa kaisau auga akeifafoua.

Iesu Ega Imoi 12 Ekinani'i Apostolo Epamia'i
(*Mateo 10:1-4; Luka 6:12-16*)

¹³Ke Iesu ikuai e'agaukae, ke ifo ega imoi ani'i eani au'i eifani'i eega kemai. ¹⁴Ke kemai aisama, au'i 12 ekinani'i apostolo epamia'i, ega koa ega'ina au'i isa fou fekeagu, ke feulai'i fekeinogo eoma. ¹⁵Ke isapu isafa fepeni'i tiapolo fekepapealai'i eoma. ¹⁶Isa ega'ina au'i ekinani'i apostolo epamia'i au'i aka'i inamo'e: Saimon epafaala Peto eoma auga. ¹⁷Sebedi gauga James, ke akina Ioane Iesu epafaala'i Boaneke eoma'i au'i. Boaneke auga ufa eauga auga gauga au'i: ¹⁸Ke Andru, Filip, Batolomeo, Mateo, Tomas, James Alfeus gauga, Tadaeus, Saimon Kanaan auga. ¹⁹Ke Judas Iskariot Iesu e'afa'afalaina auga isafa.

Iesu Ke Tiapolo Lopiaga Belsabul Fou Fou'i
(*Mateo 12:22-32; Luka 11:14-23; 12:10*)

²⁰Iesu ega apostolo 12 ekinani'i afegai, kelao e'a aga'ogai kekoko. Ega'ina alogai la'afou akaiki'a kekaigugu pugu puo, isa ega imoi fou keagukipo kegaaniani auga aekaini'i. ²¹Ke Iesu aaga akina i'ina fougaga kelogo aisama, kemai Iesu kegalaoaina keoma. Gome papiau iina keifa oma, "Isa ekafo'o," keoma.

²²Ke Moses ega iifa pamalelega au'i Ierusalemehai kemai au'i keifa keinaka, "Iesu alogai Belsabul eague. Ke isa Belsabul, tiapolo e'i lopia aka isapugai tiapolo epapealai'i," keoma.

²³Ega puo Iesu isa eifani'i eega kemai kai, maa'iai palapoleai enini'ani einaka, "Ala koa Satani ageoge Satani mo ageula agekaina? ²⁴Ke agofa'a aga'o ifo mo ageaupea koa aisama, ageapa afaekaina, age'ualai paisa. ²⁵Ke e'a aga'ogai famili ifo'i mo ake'ea'i koa aisama, akeagu afaekaina, ake'ualai paisa. ²⁶Ega koa i'opoga Satani ifo mo ega imoi fou akepipaini, ake'ea'i koa aisama, ageapa afaekaina age'ualai, ke ega agu fua egae agemia. ²⁷Iifa gome aufalao aga'o au kapula aga'o afaegope kakaua koa aisama, ega e'ai agekoko, ega e'a amu'i agepainaoni'i afaekaina. Kai isa ega'ina auga agegope kakaua aisama kai, ega e'ai agekoko ega amu agepainaoni'i agekaina. ²⁸Iifa gome maamia'i laifania. Papiau e'i laomai apala'i ma'oai, ke Deo keifa apala peni aagenia mo au'i e'i laomai apala'i

Deo age'agegeaini'i. ²⁹Kai papiau kapa'i Deo ega Spiritu keifa apala peni aagenia mo au'i, e'i laomai apala'i ega'ina Deo afae'agegeaini'i. Kai e'i laomai apala'i ega'ina au'i afa'i akeafi'i aoniamo,” eoma.

³⁰Iesu ega eifa oma gome papiau isa'i iina keifa oma: “Tiapolo isa alogai eague,” keoma.

Kaisau Auga Iesu Ega Famili Ipauma

(Mateo 12:46-50; Luka 8:19-21)

³¹Egae kai Iesu e'a alogai eagu einoinogo kai, ina ke akina fou kemai e'a akegai keapa. Ke aufalao aga'o keulaisa Iesu gapaina keoma. ³²Ke la'afou papiau'i Iesu keagu lofe au'i, Iesu kepainia keinaka, “Moisa, oi inamu ke akimu fou kekapunio afegai keapae,” keoma.

³³Kai Iesu einaka, “Kaisau auga lau inau, ke aaui akiu?” eoma.

³⁴Ke maaga egoaisa papiau isa keagu lofe au'i eisa'i kai, eifa einaka, “T'ina au'i lau inau, ke aaui akiu. ³⁵Gome kaisau Deo ega logoai kapa'ina anina eani kapa'i au'i mo ekapa'i auga, lau inau, akiu, ke afakuau,” eoma.

Au Oga Efauni'i Auga Palapole

(Mateo 13:1-23; 13:18-23; Luka 8:4-8, 11-15)

4 ¹Ke kina aga'ogai Iesu elao Kalilea a'uga foegai eapa papiau epamaleleni'i pugu. Ke la'afou akaiki'a ipauma kekaigugu Iesu keapa lofe. Ega puo papiau ma'oi foeai, fei niegai keapa a'u keaipenia kai, Iesu auga gaagai eaguka afa'agamo epealai inafa'ai. ²Egae gaagai eagu kai, palapoleai kapa ma'o mo papiau epamaleleni'i. Ke ega pamaleleai iina eifa oma einaka: ³“Ainami amopaaua kapa'ina alaifania auga ainau fologo! Amoisai! Au oga'i ifauga auga aga'o, au oga'i gafauni'i eoma puo epealai ega uma elao. ⁴Elae ega au oga'i epiuoka'i alogai, isa'i peapea afugai kea'opu, keinei keake keani afe'aini'i. ⁵Ke isa'i fopa laagai a'isa afa'agamo eka auga laagai ke'ualai. Ke a'isa ma'o laa'i puo, keuki kefiaisakoa. ⁶Kai kina e'agaukae egagai'i aisama, gagamu'i laa'i kainai, gagau'i kekala kemae. ⁷Ke isa'i ini mogogo alogai kea'opu ini fou keuki. Ke ini mogogo keuki keafipugu'i, ke pua'i aga'o akeogeisa. ⁸Kai au oga'i isa'i au'i aagoa felogai kea'opu. Ke keuki ke'agau aisama, pua'i keogeil'i, ke isa'i pua'i ma'oi mo 30 keogeil'i, ke isa'i pua'i 60 keogeil'i, ke isa'i pua'i 100 keogeil'i. Ega koa emia pua'i au oga'i pika efauni'i auga eka'egaini'i,” eoma.

⁹Iesu palapole ega'ina eifania efua aisama, epaini'i einaka, “Kaisau ainami ekae auga ainami opaaua,” eoma.

¹⁰Kai Iesu ifogamo eapa aisama, ega apostolo 12 ke ega imoi isa'i fou ega keagu lofe au'i palapole kapa'ina eifania auga fougakepa'aniaina.

¹¹Ke Iesu isa epaini'i einaka, “Deo oi eemiai, ega agofa'a fougakegefake kai ega logoai epalagonimi. Kai papiau isa'i lau fou laa'i au'i maa'iai kapa ma'oi palapoleai laifani'i. ¹²Ega koa,

“ ‘aufa kina maa'iai akeisa kai afakeisa koa i'opoga,
 ke aufa kina a'o akelogo kai kapa'ina eifania auga afakelogo.
 Laa'i koa aisama, e'i laomai apala afekeumakalaini'i,
 ke Deo isa e'i laomai apala'i afe'agegeaini'i!’ ”

eoma.

Aisaea 6:9

¹³Ke epaini'i pugu einaka, “Oi i'ina palapole kapa'ina eifania auga alologo ma? Ega koa aisama, ala koa palapole ma'oi kapa'ina keifania auga agologo? ¹⁴Au oga efauga auga, Deo ega iifa e'afoka. ¹⁵Papiau isa'i auga, au oga keagai ke'ualai koa i'opo'i, Deo ega iifa a'o kelogo alo'iai eka. Kai Satani emai e'opo'i aisama, fiakoa mo iifa alo'iai eka auga eafilaisa. ¹⁶Ega koa i'opoga mo, papiau isa'i auga, au oga'i kepo laagai a'isa afa'agamo eka laagai ke'ualai au'i koa i'opo'i. Isa Deo ega iifa a'o kelogo aisama, alogamai mo keafia kefiakoa. ¹⁷Kai alo'iai aeuki gagamuga laa'i puo, e'i uki epo aemaefa. Ke muniai Deo ega iifa kainai kelele akaiki'a'i faaga'iai emia, o papiau isa keafi apalani'i aisama, fiakoa mo ke'ualai Deo ega iifa keumakalaina. ¹⁸Ke papiau isa'i auga, au oga'i ini mogogo alogai ke'ualai au'i koa i'opo'i. Isa Deo ega iifa a'o kelogonia efua. ¹⁹Kai keagu alogai aagoa i'ina aguga opopo, ke kegapa'amu'amu opopo isa efoge'i, ke kegaalogama opopo'i kepa'au'i. Ega puo isa kapa'ina kemaani'i au'i ini mogogo koa i'opo'i kemai Deo ega iifa alo'iai eka auga keafipugu'i. Ega kainai Deo ega iifa alo'iai eka auga aeuki anina aeoge. ²⁰Kai papiau isa'i auga, au oga'i a'isa felogai ke'ualai au'i koa i'opo'i. Isa Deo ega iifa a'o kelogo keafia, ke isa'i pua'i 30, ke isa'i pua'i 60, ke isa'i pua'i 100 keoge'i. Ega puo i'opo kina emai aisama, keafiapi'i mo kelaolao Deo maagai laomai felo'i mo kekapa'i, ani'i ma'o keoge.”

Lanepa Palapole

(Luka 8:16-18)

²¹Ke Iesu ega imoi ma'oi maa'iai palapole aga'o eifania pugu einaka, “Oi lanepa opaafiaua omaiseina aisama, litiai opaomuapia, o peti isafa papagai opaagu'unia ma auga amoopolaga? Iifa gome oi ega koa alokapa kai, oafia e'afa'afa afugai opa'afa. ²²Gome muni Deo ega iifa ogefakaei kekae au'i akeifafou'i akepafoki'i. Ke Deo ega iifa kapa'ina eifania auga isafa, ma'oi agefoufa'a papiau ma'oi akelogo. ²³Kaisau aina ekae auga, aina gapaaua ainu galogo,” eoma.

²⁴Ke eifa pugu einaka, “Kapa'ina a'o ologonia auga foopola felo. Kapa'ina papiau faaga'iai okapa auga i'opoga mo oi faagamiai ageikapa. Ke oi kaisau lau ainu ologo aumi, laagai kapa ma'o faagamiai ageikapa. ²⁵Gome kaisau aina epau felo Deo ega iifa a'o elogo felo auga, muni Deo isa ma'o agepalogo. Kai kaisau aina aepau felo Deo ega iifa a'o aelogo auga, afa'agamo ipauma mo elogo ganinagai ageafania.”

Au Oga Euki Auga Palapole

²⁶Ke Iesu eifa pugu einaka, “Deo ega agofa'a auga iina koa i'opoga. Au aga'o a'isaai au oga'i e'afoka'i. ²⁷Aufa kina, kinai ke

gapi'ai efu o eagu ma ganinagai, au oga ala keoma ke'omo, ke keuki auga aelogo. ²⁸Gome isa ifo'i a'isaai keuki ke ani'i keoge. Kai akeuki ani'i akeoge koa kai, ke'ina oma'i kekaaua, ke kegapupea kakau'i. Egae kai keuki akaiki'a'i kemia aisama, ani'i keoge. ²⁹Ke ani'i kemia aisama, i'afe'i kina ekaina puo, fo'ama i'afe a'ifagai eganini'i."

Mastad Oga Palapole

(Mateo 13:31-32, 34-35; Luka 13:18-19)

³⁰Ke Iesu eifa pugu einaka, "Deo ega agofa'a auga kapa'ina koa i'opoga, o palapole kapagai Deo ega agofa'a agaifa'opo? ³¹Deo ega agofa'a auga, au aga'o aka Mastad oga koa i'opoga. Mastad oga a'isaai ofauga aisama, aagoai au oga'i ma'oai epo'iai e'ele ipauma. ³²Kai ofauga aisama, euki akaiki'a ipauma emia, ke uma alo aupu gagau'i ma'oai eka'egaini'i. Ke aga akaiki'a'i ipauma'i kemia, ega koa ufa gua inei'i agagai kei'oau ogogai kelaagai."

³³Ke Iesu Deo ega iifa papiau akelogo agekaina auga, palapole ma'o ega koa i'opo'iai maa'iai eifani'i. ³⁴Ke Iesu nini'ani ma'oai eifani'i auga palapoleai mo enini'ani. Kai ega'ina afegai ega imoi mo fou keagu aisama, palapole kapa'ina keifania auga oko'i epakai afe'aina.

Iesu Lanina Epaapakipo

(Mateo 8:23-27; Luka 8:22-25)

³⁵Ega'ina mo kinagai epagapigapi aisama Iesu ega imoi epaini'i einaka, "Amapagai ofuga akaiki'a apie alao," eoma. ³⁶Ke la'afou kepua'afuni'i egae keaguega kai, Iesu ega imoi isa'i Iesu ala eagu oma auga i'opoga mo eaguega kai, isa ega'ina gaagagai keaguka. Ke isa'i gaaga e'ele'i isa'iai keaguka fou kekailai kelao. ³⁷Ke kepagai kelaolao kai, lanina akaiki'a ipauma epua. Ega aisama goiso akaiki'a'i ipauma'i kemai gaaga laagai ke'afo pagainia, emia feau fufuni'i fekekogo. ³⁸Kai ega'ina alogai, Iesu auga gaaga uguga kaina iifaniai eifaniau eka efu. Ke ega imoi isa kepagonia kai, kepainia keinaka, "Pamalele Aumu, i'a afakogo auga opopo alopa'aaua ma?" keoma.

³⁹Ega aisama Iesu e'ue ameku efinaisa, ke a'u epainia einaka, "Mo'olo! Moka umamo!" eoma. Ke ameku eapakipo, ke a'u eka umamo.

⁴⁰Kai Iesu ega imoi epaini'i einaka, "Kapa puo oi omani'i alogaina? Ala koa i'opoga oi pako'a aga'o eemiai laa'i?" eoma.

⁴¹Kai isa kemani'i alogaina, ke ifo'i mo epo'iai keinaka, "I'ina auga kaisau? Ameku ke a'u mo ganinagai isa aina keafia keapakipo," keoma.

Iesu Tiapolo Eulai'i Uma Alo'iai Kekoko

(Mateo 8:28-34; Luka 8:26-39)

5 ¹Egae kai Iesu ega imoi fou a'uai kepagai kelao mo Kadara taonina papiaui^a keagu agogai keofau. ²Ke Iesu gaagai eapa opu aisama, fiakoa mo au aga'o tiapolo apala alogai eagu auga laai epealai emai Iesu epea apua. ³Isa laai mo eaguagu, ke kai aga'o isa tieiniai ganinagai fekegope faekaina. ⁴Gome kina epogai papiau i'ina auga tieiniai ima kegopei'i ke auliai ife kepaaga'i kai, isa tieini ega'ina eapau'i, ke auli ifegai auga efaiponi'i. Ke kai aga'o i'ina auga fepaapakipo auga aekainia. ⁵Ke egae aufa kina, kinai ke gapi'ai la alo'iai, ke ikuai eagaga ekapaisa efai elaoaina. Ke kepo eafii'i ifo faaga eifai'i.

⁶Kai i'ina auga aakai maaga elao Iesu eisa aisama, epiau elao agogai e'ualai eanife'u. ⁷Ke tiapolo au alogai eagu auga eagaga einaka, "Iesu, Deo ufai au'oniai Au Akaiki'a Ipauma Auga Gauga Aumu! Lau oi eemuai kapa'ina lakapaisa? Lau afoloafi apalaniau auga, Deo maagai moifa ko'ania!" eoma. ⁸Gome isa epainia einaka, "Tiapolo apalamu! Ega'ina auga alogai mopealai," eoma.

⁹Egae kai Iesu au epa'ani penia einaka, "Oi akamu kapa'ina?"

Ke tiapolo au'i ealogai alogaina au ega'ina alogai keagu puo, eifa einaka, "Lau akau Ma'o, gome lai aumai ma'o," eoma. ¹⁰Ke isa Iesu egoinia aeaponia ega koa ega'ina afugai faepapealai'i eoma.

¹¹Ega'ina alogai, kainagai mo iku e'ele mapegai uma la'afouai keapa keaniani. ¹²Ke tiapolo ma'oai Iesu kegoinia keinaka, "Moulaimai uma ee'i alao, ke mologoainimai alo'iai amakoko," keoma. ¹³Ke Iesu tiapolo elogoaini'i puo, au alogai kepealai kelao uma alo'iai kekoko. Ega aisama ega'ina uma'i au'i ma'oai mo 2000 koa i'opoga auga, poupouai kepiau kelao a'uai kepopolai kekogo.

¹⁴Ke uma kepaani'i au'i kepiau kelao taoni, ke taoni afegai keagu papiau'i ma'oai maa'iai i'ina fougua keifafoua. Ke papiau kelao kapa'ina emia auga kegaisa keoma. ¹⁵Ke kelao Iesu eegai aisama, au alogai tiapolo ealogai alogai keagu auga mino felo emia, ke tiapu ei'iuka'i egae eagu keisa. Ke ma'oai kemani'i alogaina. ¹⁶Ke au alogai tiapolo keagu auga faagagai kapa'ina emia keisa au'i, papiau maa'iai keifania, ke uma isafa ala keoma auga fou'i keifania. ¹⁷Ega aisama papiau kemani'i alogaina puo, Iesu kegoi penia e'i ago gapua'afuga keoma.

¹⁸Ke Iesu emai gaagai gaaguka eoma aisama, au alogai tiapolo eagu kai, epafelo auga Iesu egoinia fou kegalao eoma. ¹⁹Kai Iesu epamafua, ke epainia einaka, "Oi emu pagua aamu akimu ee'i molao. Ke isa maa'iai Lopia oi eemuai kapa'ina mo ekapai'i au'i, ke guamu ala eani

^a 5:1 Kerasene agogai keagu au'i.

oma epafeloiso auga foifania,” eoma. ²⁰Ke ega'ina auga elao Taoni Ou'aga keoma auga alogai, Iesu isa faagagai kapa'ina ekapaisa auga e'ina eifafoua. Ke papiau ma'oai ega'ina a'o kelogonia aisama, kekauai alogaina keopofua.

Iesu Mae Ifiaoga Epamaunimue Ke Isafa Papiega Efelo
(Mateo 9:18-26; Luka 8:40-56)

²¹Ke Iesu gaagai epagai a'u apie elao pugu aisama, a'u niegai epaega kai, la'afou akaiki'a kemai keapa lofe. ²²Ke amois, Iudea papiau'i e'i la'afou afuga e'ima auga aga'o aka Jairus emai egae. Ke isa Iesu eisa aisama, ife fo'inai e'ualai eomukipo. ²³Ke egoi kapulania einaka, “Gau ifiaoga e'ele afa'agamo agemae. Mogafegafe momai imamu laagai moogeaua ega koa felo agemia ageagu,” eoma.

²⁴Ega puo Iesu au ega'ina fou kelao. Ke elao alogai la'afou akaiki'a Iesu muninai kepea kepi'ifu kelaoaina. ²⁵Ega'ina la'afouga alogai papie aga'o inipo 12 alogai ifamomogu isafaga eafiia auga isafa eapa. ²⁶Ke isa toketa ma'o ee'i elao, ke isa kapa ma'o kepenia faaga kepakiekie alogaina. Ke ega amu ma'oai toketa faaga'iai epafua afe'aina. Ega mo ganinagai isa aepafelo kai, ega isafa ega'ina elifu elaoaina. ²⁷Kai isa Iesu fougalo e'ima aisama, la'afouai Iesu muninai elao afe tiapuga eafi opogaina. ²⁸Gome ifo alogai einaka, “Lau isa afe tiapuga mo alaafi opogaina koa aisama, felou alamia,” eoma. ²⁹Ke fiakoa mo ifa eake auga eapakipo. Ke ifo mo faagagai ega kiekie epealai efua auga gamuga eoponia.

³⁰Ke Iesu fiakoa mo faagagai isapu epealai auga elogo puo, la'afou alogai e'afoaipini epa'ani einaka, “Kaisau lau afe tiapuga eafi opogaina?” eoma.

³¹Kai Iesu ega imoi isa kepainia keinaka, “Papiau ma'o kela'afou faagamu kekagu opogaina loisa'i kai, lopa'ani kaisau lau e'u tiapu eafi opogaina looma?” keoma.

³²Kai Iesu maaga egoa aisoge kaisau ekapaisa auga gaisa paisa eoma. ³³Ke papie kapa'ina faagagai emia auga elogo puo, emani'i, maipiguguga mo emai e'ualai Iesu ife fo'inai eomukipo kai, maagai kapa'ina faagagai ko'a mo emia auga eifania. ³⁴Ke Iesu isa epainia einaka, “Gauagai, oi emu pako'a kainai pau felomu lomai. Gagaoi molao, ke i'ina kiekie gapua'afu umanio mo,” eoma.

³⁵Iesu enini'ani laolao kai, au isa'i Jairus Iudea papiau'i e'i la'afou afuga e'ima auga ega e'ai kemai kepainia keinaka, “Oi gaumu ifiaoga emae efua. Ega puo Pamalele Auga folopaafipugua,” keoma.

³⁶Kai Iesu isa aina'i elogonia aisama, la'afou afuga e'ima auga epainia einaka, “Folomani'i kai mopako'ania mo,” eoma.

³⁷Iesu kai aga'o aelogoaina isa muninai aelao kai Peto, James, ke akina Ioane mo fou kelao. ³⁸Ke kelao la'afou afuga e'ima auga ega e'ai aisama,

papiau ma'o keapepe akaiki'a ke kepapinapina eisa'i. ³⁹Ke ea'i ekoko aisama epa'ani peni'i einaka, “Kapa'ina apepega, ke pinapina opa'aua? Imoi aemae, ekae efeu,” eoma. ⁴⁰Kai papiau ifiao emae efua auga kelogo puo, Iesu kepa'aua kea'alaina.

Kai isa papiau ma'oai epapealai'i afegai aisama, ifiao ina, ama, ke ega imoi isa fou egae keapa au'i mo ifiao eka afugai kekoko. ⁴¹Ke Iesu ifiao imagai eafi kai epainia einaka, “Talita kumi,” eoma. Talita kumi i'a mala'aisai auga, ‘Ifiao e'elemu lau lapainio, mo'ue!’ ⁴²Ke fiakoa mo ifiao e'ue epea aisoge. Gome ega'ina ifiaoga inipoga 12. Ke ifiao ina ama ke Iesu ega imoi fou iina koa emia keisa aisama, kekauai alogaina. ⁴³Kai Iesu isa epaini kapulani'i kapa'ina emia auga kai aga'o maagai fakeifania eoma. Ke imoi ina ama epaini'i kapa aga'o imoi kegapenia gaania eoma.

Iesu Nasareta Taoninai Keumakalaina

(Mateo 13:53-58; Luka 4:16-30)

6 ¹Egae kai Iesu ega'ina afuga epua'afuga, ega imoi fou kelao ifo ega pagua. ²Ke Iudea papiau'i Deo keau afagaina kina emai aisama, Iesu elao la'afou afugai e'ina epamalele. Ke papiau ma'o isa aina kelogonia au'i kekauai alogaina, ke ifo'i mo alo'iai keifa keinaka, “I'ina auga kapai i'ina kapa'i eafi'i? Ke i'ina ikifa kapa isa kepeniia kai, mirakulo ekapa'i? ³Isa e'a ipaapa auga laa'i ma? Ke isa Maria gauga, ke James, Iosepa, Judas, Saimon aa'i laa'i ma? Ke afakua isafa inae fou alaagu ma?” keoma. Ke iina keifa oma keifa apala penia, ke keumakalaina.

⁴Kai Iesu isa epaini'i einaka, “Pagua i'oina papiau'i auga profeta aga'o au akaiki'a kepamia keifa koko. Kai ifo ega paguai, aaga akina epo'iai, ke ifo ega e'ai auga kai aga'o isa au akaiki'a aepamia aeifa koko,” eoma. ⁵Ke papiau Iesu akepako'ania puo, egae ifo ega paguai mirakulo aga'o aekapaisa. Kai isafa au'i isa'i mo kania'iai ima eogeauga epafelo'i. ⁶Ke Iesu papiau isa akepako'ania auga eisa aisama, ekauai alogaina. Ke ega'ina afegai Iesu ekailai pagua pagua epei'i epamalele efai elaoaina.

Iesu Ega Apostolo 12 Eulai'i Kepinauga

(Mateo 10:1, 5-15; Luka 9:1-6)

⁷Iesu pagua pagua epei'i epamalele efai elao alogai, kina aga'ogai ega apostolo 12 eifa kaigugui'i kai gua gua eulai'i. Ke eulai'i aisama, tiapolo fekepapealai'i auga isapuga epeni'i. ⁸Ke eifa kapula peni'i, akelao alogai palafa aga'o fakeafia, putepute fakeafia, ege'iai moni aga'o fakeuka kai, i'ini mo fekeafia. ⁹Ke kamata fekegafauka kai tiapu i'iuaka eo aga'o fakeafia eoma. ¹⁰Ke iina isafa epaini oma'i, “Afu kapagai e'a aga'ogai agokoko aisama, ega'ina mo e'agai foagu felao, afu ega'ina fopua'afuga. ¹¹Ke afu aga'ogai papiau afakeifa kokoimi, o ainami afakelogo koa aisama, afu ega'ina agopua'afuga aisama, keumakalainimi gouga fokapa

ifemi aeapuga foauopuaina. Iifa gome maamiai laifania. Muni Deo papiau e'i laomai felo, o apala afa agepeni'i aisama, taoni ega'ina oi keumakalainimi au'i, afa apala ipauma agepeni'i. Ke afa apala ega'ina auga Sodom, ke Komora fou papiau'i e'i laomai apala afa agepeni'i auga ageka'egaina,” eoma.

¹² Ke Iesu isa epaini'i efua aisama, kepealai kelao papiau e'i laomai apala'i fekeumakalaini'i auga inogoga keinogo. ¹³ Ke tiapolo ma'o papiau alo'iai keagu au'i kepapealai'i, ke oiliai isafa papiau'i kania'i ke'efaisa, ke kepapelo'i.

Herod Iesu Eegai Opo Ema'o

(Mateo 14:1-12; Luka 9:7-9)

¹⁴ Ega kina'iai kin Herod, Iudea ago e'ima auga Iesu fougā elogo. Gome Iesu aka afu ma'oi mo alo'iai efoufa'a. Ke isa einaka, “Ioane Baptista emaunimue. Ega kainai mirakulo isapu'i isa faagagai kepinauga,” eoma.

¹⁵ Kai papiau isa'i keinaka, “Isa Elaija,” keoma. Ke papiau isa'i auga keinaka, “Isa profeta auga, o ufaina profeta'i koa i'opo'i aga'o,” keoma.

¹⁶ Kai Herod i'ina fougā elogo aisama, ifo mo eifa einaka, “Isa auga Ioane, aiso lafoua auga. Ke isa emaunimue,” eoma.

¹⁷ Gome Herod ifo, isa akina akafa Herodias puogai ega au au'i eulai'i kelao Ioane keafiai kepatipulania. Gome isa Herodias eakafania. ¹⁸ Isa ega koa ekapaisa, gome Ioane Herod epainia einaka, “Oi akimu akafa loakafania auga felo laa'i,” eoma. ¹⁹ Ega puo Herodias Ioane fou epo'iai akekua eka, ke gaaupugua eoma kai, aekainia. ²⁰ Gome Herod Ioane emani'iaina, ke elogo Ioane auga alo opai ke alo lolofa auga. Ega puo isa Ioane eafiapia mo fou keagu. Ke isa Ioane aina elogonia aisama, kapa ma'o mo ekapai'i ke alogamai mo isa aina elogonia.

²¹ Ke fuagai kina felo aga'o Ioane femae auga kina emai. Ega'ina auga Herod ega mauni kina emai aisama, lopia akaiki'a'i, ifani lopia'i, ke Kalilea lopia'i akaiki'a'i fau'iai miamia akaiki'a ekapaisa. ²² Ke Herodias gauga ifiaoga emai egefa, Herod ke ega la'afou au'i alo'i epagama aisama, Herod ifiao epainia einaka, “Kapa'ina anina loani auga eeuai mogoina, lau oi alapenio,” eoma. ²³ Ke epako'ania isa maagai pako'a iifaga ekapaisa, ke epainia einaka, “Kapa'ina alogoiniau auga alapenio. Oi lau e'u ago fofougā apie moafia alooma alogoiniau mo ganinagai alapenio,” eoma.

²⁴ Ke ifiao elao ina epainia einaka, “Kapa'ina alagoina?” eoma.

Ke ifiao ina einaka, “Ioane Baptista kania fooma,” eoma.

²⁵ Ke ifiao efiaisakoa mo elao Herod eegai epainia einaka, “Lau anina laani Ioane Baptista kania pau litiai gakauka mopeniau,” eoma.

²⁶ Ke Herod i'ina iifaga a'o elogonia aisama, alo emafu alogaina kai, ega pako'a iifaga, ke ega la'afou au'i kai'iai, ifiao ega iifa aepamafua.

²⁷Ke fiakoa mo Herod ega au, painao au'i eapugu'i auga eifa kapula penia galao Ioane kania gamaiseina eoma. Ke isa elao tipulai Ioane aiso efoua. ²⁸Ke kania litiai eogeuka emaiseina ifiao epeniia, ke ifiao eafiia ina epeniia. ²⁹Ke Ioane ega imoi i'ina fougā kelogo aisama, kemai imaauga keafiia kelao laai keogeisa.

Iesu Papiau 5000 Epaaniani'i

(Mateo 14:13-21; Luka 9:10-17; Ioane 6:1-14)

³⁰Iesu apostolo 12 eulai'i au'i kemue kemai Iesu eegai keapa lofe kai, maagai kapa'ina mo kekapai'i, ke kepamaleleni'i au'i fou'i keifani'i.

³¹Ke epaini'i einaka, “Oi ifomi mo oomai lau fou alao, afu oapugai afa amalaagai,” eoma. Gome papiau ma'o alogaina egae kelao kemai, ke isa ifo'i mo fekeagu fekelaagai auga aekaini'i ke fekeaniani mo ganinagai aekaini'i.

³²Ke Iesu, ke apostolo ifo'i mo fou gaagai keaguka afu oapuga kelao. ³³Kai papiau ma'o isa keisa'i kekailai au'i, isa kaisau auga keisa felo'i puo, papiau taoni ma'o alo'iai keagu au'i ife'iai kepiu keufai kelao Iesu ega apostolo fou akekoko afugai kepealai. ³⁴Ke Iesu gaagai eapa opu aisama, la'afou akaiki'a ipauma eisa. Ke eisa'i gua'i eani alogaina, gome isa auga sipi koa i'opo'i kai i'ima'i auga laa'i. Ke e'ina kapa ma'o mo epamaleleni'i.

³⁵Ke Iesu papiau epamaleleni'i mo elao kina eapa pagai aisama, ega imoi eega kemai kepainia keinaka, “Pau kina maaga efua, ke i'ina afugai kai aga'o aeagu. ³⁶Ega puo moulai'i kegalao ega koa pagua kainagai, ke taoni afe pagua'iai ifo'i e'i fo'ama aga'o feke'afa, gome isa ee'iai kapa aga'o laa'i afakeania,” keoma.

³⁷Kai isa einaka, “Oi kapa aga'o isa amopeni'i kegaania,” eoma.

Ke isa keinaka, “Ega'ina auga lai au aga'o gafa imagea kuagai gua epinauga afa monina^b agaafia fo'ama aga'afa kai agekaina. Kai lai eemaisai moni ega koa laa'i kai, amalao moni ega koa palafa faagagai amapapinauga i'ina papiau'i amapeni'i kegaania looma ma?” keoma.

³⁸Ke Iesu isa epa'ani peni'i einaka, “Palafa pika eemiai ekae? Amolao amoisa,” eoma.

Ke kelao keisa aisama kemue kemai keinaka, “Palafa ima, ke ma'a gua,” keoma.

³⁹Ke ega imoi epaini'i papiau kega'ea'i la'afou e'ele'i e'ele'iai mukimukiai kegaagukipo eoma. ⁴⁰Ke ke'eail'i la'afou isa'iai papiau 100, ke isa'iai auga papiau 50 keagu. ⁴¹Ke Iesu palafa ima, ma'a gua fou eafil'i aisama, ufa eakae penia, Deo maagai tenkiu eifania, ke palafa efaiponi'i. Ke ega imoi epeni'i papiau ago'iai kegaoge'i eoma. Ke ma'a gua isafa

^b 6:37 Grik malagai kepapua auga 200 denari. Ke denari aga'omo auga kina aga'omo kepinauga afa.

e'eai'i ma'oi epenii'i. ⁴²Ega aisama mirakulo akaiki'a ipauma emia, papiau ma'oi keanipugu alo'i ekainia. ⁴³Keaniani afegai, palafa ma'a fou keani'i isa'i, ke ame'afu'i au'i Iesu ega imoi kepakai guguai'i, ale'a 12 ake'i kepapogu'i. ⁴⁴Ega kinagai Iesu papiau epaaniani'i au'i, au mo kepaau'i auga au'i ma'oi mo 5000.

Iesu Fei Laagai Epea
(Mateo 14:22-33; Ioane 6:15-21)

⁴⁵Ke fiakoa mo Iesu ega imoi epaini'i gaagai keaguka keufai Betsaida kelao kai, isa ifo auga eapakipo la'afou epakainini'i. ⁴⁶Ke isa epakanini'i kelao aisama, gamegamega eoma puo elao iku aga'ogai.

⁴⁷Ke epagapigapi isa ega imoi gaagai keaguka au'i kelao a'u ipuainagai aisama, Iesu ifogamo aagoai eapa. ⁴⁸Ke Iesu ega imoi gaaga kepokeisa kegalao keoma auga aekaini'i eisa'i, gome ameku epua apu'i. Ke afa emageisa aisama, a'u laagai epea ee'i elao. Ke Iesu elao isa afa'agamo feka'egaini'i. ⁴⁹Kai isa maa'i elao Iesu a'u laagai epea keisa aisama, keopolaga isage aga'o keoma puo keagagapea. ⁵⁰Gome ma'oi maa'i elao isa keisa, ke kemani'i alogaina.

Kai Iesu fiakoa mo isa epaini'i einaka, "Folomani'i! I'ina lau! Alomi gakapula," eoma. ⁵¹Egae kai elao ee'iai gaagai epauka aisama, ameku eapakipo. Ke isa kekauai alogaina ke keopofua. ⁵²Gome isa palafai papiau epaaniani'i auga gouga akelogo felo. Ke isa ega'ina oko akelogo gome isa gua'i epa'inokania.

Iesu Kenesaret Agogai Isafa Papiau'i Epafelo'i
(Mateo 14:34-36)

⁵³Ke kepagai kelao aisama, kelao Kenesaret foegai keofau egae gaaga kegopeisa. ⁵⁴Ke gaagai keapa opu aisama, fiakoa mo papiau Iesu keisa felo. ⁵⁵Ke kepiu pagua pagua alo'iai kekoko, isafa papiau'i mai'ile'i mo kepuai'i Iesu kapai eagu fouga kelogo auga afuga kelaoaini'i. Ke Iesu ega'ina papiau'i ma'oi epafelo'i. ⁵⁶Ke Iesu ala elao, pagua ma, taoni ma, taoni afe ma pagua'i elao ma ganinagai, papiau isafa au'i kemaiseini'i afa'afa afu'iai kepakala'i. Ke ega'ina papiau'i Iesu kegoinia afe tiapuga kua mo kegaafi opogaina keoma. Ke ma'oi isa keafi opogaina au'i felo'i kemia.

Faliseo E'i Kagakaga
(Mateo 15:1-9)

7 ¹Egae kai Faliseo au'i ke Moses ega iifa pamalelega au'i isa'i Ierusalemiai kemai au'i kemai Iesu keapa lofe. ²Ke isa Iesu ega imoi e'i kelele aga'o kekapulaisa auga, isa ima'i akeikuisa kai ima'i maiofuga mo palafa keafiia keaniia keisa'i. ³(Gome Faliseo au'i ke Iudea papiau'i

ufu'i apa'i e'i kagakaga keafi'inia kainai, ima'i keiku felo kai keaniani.
⁴Ke afa'afa afugai kemai aisama, keufele kai keaniani. Ega koa i'opoga, kagakaga ma'o keafiapi'i. Ega'ina auga kaputi iiku'i, liti iiku'i, ke oga iiku'i kagakaga'i.) ⁵Ega puo Faliseo au'i ke Moses ega iifa pamalelega au'i Iesu kepa'ani penia keinaka, “Kapa puo oi emu imoi ufu apa kagakaga kainai akepea kai, ima'i maiofuga mo keaniani?” keoma.

⁶Ke Iesu einaka, “Oi pifoge aumi, malami e'aga'aga! Deo ega profeta Aisaea, ufainagai foumi Deo ega iifa pukagai eifa kakaua auga ko'a. Ega'ina fougai iina epapua oma:

“Tina papiau'i fifina'iai mo Lau au akaiki'au kepamiaisau.

Kai isa aagoa kapa'i mo keguakaeaini'i puo, alo'i ipauma auga Lau eeuai laa'i.

⁷Ke isa papiau aumauni e'i iifa kepagama'i au'i mo kai'iai papiau kepamaleleni'i.

Ega puo isa Lau keau afagainiau auga keau afagai aageniau mo.' ”

Aisaea 29:13

⁸“Gome oi Deo ega iifa ooge me'e'i kai, papiau aumauni e'i kagakaga au'i oafi'ini'i. Ega'ina au'i, oga ke kaputi alo'i oiku'i ke kapa ega koa i'opo'i mo okapa'i,” eoma.

⁹Ke epaini'i pugu einaka, “Oi ala fooma Deo ega iifa fooge me'e'i, ega koa ifomi emi kagakaga foafiapi inokania auga ologo felo. ¹⁰Gome ufainagai Moses eifa einaka: ‘Inamu amamu aina'i foafia fopalopiani'i,’ eoma. Ke iina isafa eifa oma: ‘Kaisau ina ama epaina, Deo isa afa apala fepenia eoma auga feisaupugu,’ eoma. ¹¹Kai oi oifa, au aga'o ina o ama agepaina ageinaka: ‘Pipalagai kapa'i mo lau eeuai loafia auga, pipeni ega'ina auga Deo ipalao penia emia,’ ooma. ¹²Ke isa ega'ina eifania afegai, oi isa alologoaina kapa aga'o aekapa ina o ama aepalagaina. ¹³Oi ega koa okapa emi kagakaga ofake opua aisama, Deo ega iifa kapa aga'o laa'i opamia. Ke kapa ma'o mo isafa ega okapa oma'i,” eoma.

Papiau Alo'i Ipaofuga Kapa'i

(Mateo 15:10-20)

¹⁴Ke Iesu la'afou eifaga pugu eega kemai aisama, epaini'i einaka, “Ma'oi mo ainami amopaaua ainau amologo, ke i'ina iifaga kapa'ina eifania auga fologo felo. ¹⁵Kapa aga'o afegai elao au aga'o alogai ekoko auga isa aepaofua. Kai kapa'ina au alogai epealai emai auga isa epaofua. ¹⁶Kaisau aina ekae auga aina gapaaua,” eoma.

¹⁷Ke Iesu la'afou epua'afuga afegai elao e'ai ekoko aisama, isa ega imoi ega'ina palapole kapa'ina eifania auga kegalogo keoma puo kepa'ani penia. ¹⁸Ke Iesu isa epaini'i einaka, “Oi isafa i'ina iifaga kapa'ina eifania auga alologo felo ma? Kapa'ina au alogai ekoko auga isa aepaofua auga alologo felo ma? ¹⁹Gome kapa'ina au eania auga gua fopa alogai aekoko

kai, inaega alogai ekoko ke epealai pugu,” eoma. (Iesu ega'ina eifania auga fo'ama ma'oi aiofu'i eoma.)

²⁰Ke eifa pugu einaka, “Kapa'ina au gua alogai epealai auga isa alo epaofua. ²¹Gome au gua alogai opola apala'i kemai. Ega'ina auga ifiao o'oe fou feuga, aufalao aga'o eamage kai papiau i'oina aga'o eamage efua auga fou kefeu aagemo, ke papiau aga'o fou fofeu auga opolaga. ²²Ke painao, auau, mogemoge, guakupu, pifoge, pikupa, papiau e'i kapa imaani'i, papiau ipaagu fofou'i, aina'au, ke pakafo'o. ²³I'ina lao'i mai'i ma'oi au alogai kepealai kepaofua,” eoma.

Papie Iesu Epako'ania Auga

(Mateo 15:21-28)

²⁴Egae kai Iesu Kalilea ago epua'afuga elao Taire ke Sidoni taoni'i ago'iai ekoko. Ke kai aga'o faelogo eoma puo, elao e'a aga'ogai ekoko. Kai isa elao egae auga ogefaka gapamia eoma kai aekainia, papiau kelogo paisa. ²⁵Gome papie aga'o gauga papiega e'ele alogai tiapolo ekoko auga Iesu fougaga elogo, ke emai Iesu ife fo'inai e'ualai eomukipo. ²⁶Ega'ina papiega auga Grik papiega, Siria, Fenisia agogai emauni. Isa Iesu egoi penia gauga papiega alogai tiapolo gapapealaisa eoma.

²⁷Kai Iesu isa epainia einaka, “Lau e'u papiau Iudea papiau'i imoi e'ele'i koa i'opo'i au'i alapalagai kakau'i alo'i agekaina aisama kai, oi papiau aagemi alapalagainimi. Gome imoi e'ele'i e'i palafa foafia amue fopeni'i auga felo laa'i,” eoma.

²⁸Kai papie einaka, “Iifa gome e'u Lopia kai, amue ganinagai imoi e'i palafa ame'afu'i teipolo papagai kea'opu au'i keani'i,” eoma.

²⁹Ke Iesu papie epainia einaka, “Loifa felo! Oi emu iifa ega'ina kainai momue molao, tiapolo gaumu epua'afuga efua,” eoma.

³⁰Ke papie emue ega e'a elao aisama, gauga petiai eka, ke tiapolo isa epua'afuga eisa.

Iesu Ainagea Akeafu Auga Epafelo

³¹Ke Iesu Taire ke Sidoni taoni'i ago'i foega epua'afuga pugu elao Kalilea a'ugai, ke foe mo elao Taoni Ou'aga keoma afugai epealai. ³²Egae papiau isa'i ainafua ke akeafu auga aga'o Iesu eega kemaiseina, ke kegoi penia ima kania laagai gaogeaua keoma.

³³Ke Iesu ega'ina auga la'afouai epapealaisa auni'i kelao me'egai kai, ima keke'e'i au ainagai ekauka'i, e'upe, ke au ega'ina mala eafi opogaina. ³⁴Ke ufa eakae penia eapoki kai eifa einaka, “Efata!” eoma. Efata auga i'a mala'aisai, ‘Moalai,’ fougaga eifania. ³⁵Ke fiakoa mo au aina keagalai, mala emame'a, ke e'ina enini'ani felo.

³⁶Ke Iesu papiau epaini kapulani'i kapa'ina emia auga kai aga'o maagai fakeifania eoma. Kai isa epaini'i ma'o epamia kai aga'o maagai fakeifania

eoma mo ganinagai, isa kelao kapa'ina emia auga fougā keifania akeapakipo. ³⁷Ke papiau kekauai keopofua ke keifa keinaka, “Kapa ma'oi ekapa felo'i. Isa ainafua au'i epafelo'i a'oa'o kelogo, ke akeafu au'i isafa epafelo'i kenini'ani,” keoma.

Iesu Papiau 4000 Epaaniani'i

(Mateo 15:32-39)

8 ¹Ega'ina kina alo'iai la'afou akaiki'a ekaigugu pugu. Kai fo'ama laa'i puo, Iesu ega imoi eifani'i eega kemai, ke epaini'i einaka, ²“Lau la'afou papiau'i i'ina gua'i laani alogaina. Gome isa lau fou inae aagu kina oiso elao efua. Ke pau fo'ama laa'i afakeaniani. ³Ke lau isa inae'i maikimuga mo alaulai'i e'i pagua akelao koa aisama, keagai maa'i agepiu ake'ualai. Gome isa isa'i agomaai kemai,” eoma.

⁴Ke Iesu ega imoi keinaka, “Afu oapuga iina koa auga, kapai aufalao aga'o palafa ma'o ageafia papiau agepaaniani'i?” keoma.

⁵Ke Iesu epa'ani einaka, “Palafa pika eemiai ekae?” eoma. Ke isa keinaka, “Imagea kuagai gua,” keoma.

⁶Iesu palafa pika auga keifania elogo aisama, papiau epaini'i aagoai keagukipo. Ke palafa imagea kuagai gua ega'ina eafil'i Deo maagai tenkiu eifania efua aisama, efaiponi'i ega imoi epeni'i papiau ago'iai kegaoge'i eoma. Ke Iesu ega imoi isa eifania koa kekapaia. ⁷Ke ma'a e'ele'i isa'i isafa ee'iai eka puo, Iesu ega'ina ma'a'i eafil'i Deo maagai tenkiu eifania kai ega imoi epaini'i kegafake papiau kegapeni'i eoma. Ke Iesu ega imoi isa eifania koa kekapaia ⁸Ke papiau keaniani alo'i ekainia. Egae kai Iesu ega imoi papiau palafa keani'i isa'i kepua'afuni'i au'i, ke ame'afu'i fou kepakai guguai'i, ale'a imagea kuagai gua ake'i kepapogu'i. ⁹Papiau au'i ma'oi mo 4000 koa i'opoga egae epaaniani'i. Ke keaniani afegai Iesu la'afou epakanini'i. ¹⁰Egae kai fiakoa mo ega imoi fou gaagai keaguka Dalmanuta ago kelao.

Faliseo Au'i Mirakulo Kepa'aniaina

(Mateo 16:1-4)

¹¹Ke kelao Dalmanuta agogai aisama, Faliseo au'i kemai ke'ina Iesu kepa'ani penia, ke ke'opoisa kepainia gou aga'o ufa guagai gakapa kegaisa keoma. ¹²Ega aisama Iesu eapoki kai eifa einaka, “Kapa puo i'ina papiau'i Deo ega isapu gougā mirakulo kepa'aniaina? Iifa ko'a maamia laifania Deo ega isapu gougā i'ina papiau'i afalapeni'i,” eoma. ¹³Egae kai Iesu ega imoi fou Faliseo au'i kepua'afuni'i gaagai keaguka kepagai ofuga apie kelao.

Faliseo Au'i Herod Fou E'i Palafa Iuma Mulamula

(Mateo 16:5-12)

¹⁴Ke kelao alogai, Iesu ega imoi ke'agege palafa ma'o akeafia kai, aga'omo gaaga alogai eka auga eisa. ¹⁵Ega aisama ega imoi aina'i

epalogo einaka, “Maami fekiakae! Herod ke Faliseo au'i e'i pifoge auga, palafa iuma mulamula palafa alogai keoge eufu koa i'opoga, isa e'i pifoge isafa euki papiau epo'iai ekoko epalifu'i auga foisa felo,” eoma.

¹⁶Ega aisama Iesu ega imoi ifo'i mo epo'iai i'ina nini'anina fougā keifania keinaka, “I'a ee'aisai palafa laa'i puo, isa ega eifa oma,” keoma.

¹⁷Ke Iesu isa kapa'ina fougā keifania auga elogo aisama, epa'ani peni'i einaka, “Kapa puo palafa aloafi'i auga fougā oifania? Oi aloisa felo, ke kapa'ina laifania auga oko alologo felo koa ma? Guami e'inoka alogaina! ¹⁸Oi maami ekae kai aloisa. Ainami ekae kai a'oa'o alologo koa i'opoga. Ke kapa aga'o aloopolaga ma? ¹⁹Lau palafa ima papiau 5000 fau'iai lafaiponi'i keaniia aisama, palafa akeani'i eo'i au'i ale'a pika ake'i opapogu'i?”

Ke ega imoi keinaka, “Ale'a 12,” keoma.

²⁰Ke Iesu epa'ani pugu einaka, “Ke papiau 4000 fau'iai palafa imagea kuagai gua lafaiponi'i keaniia aisama, palafa akeani'i eo'i au'i ale'a pika ake'i opapogu'i?” eoma.

Ke isa keinaka, “Ale'a imagea kuagai gua,” keoma.

²¹Ega aisama Iesu einaka, “Ega'ina auga kapa'ina eifania auga oko alologo koa ma?” eoma.

Iesu Maakimi'i Auga Maaga Epafelo

²²Iesu ega imoi fou gaagai kemai Betsaida paguagai keofau. Ega aisama papiau isa'i maakimi'i auga aga'o Iesu eega kemaiseina, ke kegoinia gaafi opogaina keoma. ²³Ega aisama Iesu maakimi'i auga imagai eafi epapealaisa pagua afe elaoaina. Ke egae au maaga e'upeisa, ke ima maagai eogeaua aisama, epainia einaka, “Kapa aga'o loisa ma?” eoma.

²⁴Ke au ekiakae kai einaka, “Papiau laisa'i kai, au keuki koa i'opo'i kepealao kepeamai laisa'i,” eoma.

²⁵Ega aisama Iesu ima au maagai eogeaua pugu, ke epainia gaakae eoma. Ke eakae aisama, maaga ekiakae felo emia, ke kapa ma'oi eisa felo'i. ²⁶Ke Iesu au eulaisa ega e'a elao kai epainia einaka, “Pagua alogai folokoko,”^c eoma.

Peto Iesu Kaisau Auga Eifafoua

(Mateo 16:13-20; Luka 9:18-21)

²⁷Egae kai Iesu ega imoi fou Kalilea ago kepua'afuga, ife'iai Sisarea Filipi ago pagua'i kelao. Ke kelao keagai kepeapea kai, ega imoi epa'ani peni'i einaka, “Papiau lau kaisau keoma?” eoma.

^c 8:26 Papiau isa'i 26 auga iina kepapua oma: “Pagua alogai folokoko kai aga'o maagai foloifania.”

²⁸Ke isa keinaka, “Isa'i keifa ‘Oi Ioane Baptista emae emaunimue’ keoma. Ke isa'i keifa ‘Oi Elaija’ keoma. Ke isa'i keifa ‘Oi auga ufaina profeta'i aga'o emaunimue emai,’ keoma.”

²⁹Ega aisama Iesu isa epa'ani peni'i einaka, “Ke oi, oi auga lau kai ooma?” eoma.

Ega aisama Peto einaka, “Oi auga Kristo aumu,” eoma.

³⁰Ke Iesu ega imoi eifa kapula peni'i kai aga'o maagai isa kaisau auga fakeifania eoma.

Iesu Agekiekie Agemae Auga Fouga Eifa

(Mateo 16:21-28; Luka 9:22-27)

³¹Egae kai Iesu e'ina ega imoi epamaleleni'i. Ke maa'iai Papiiau Aumauni Gauga kapa ma'o mo fau'iai fekiekie, ke au akaiki'a'i, sakedote lopia'i, ke Moses ega iifa pamalelega au'i isa fekeumakalaina fekeaupugua kai, kina oiso afegai femaunimue pugu auga fouga eifania. ³²Iesu ifo fouga iina eifa ofakae oma puo, Peto Iesu epapea auni'i kelao me'egai kai, efinaisa ega faeifa oma eoma.

³³Kai Iesu e'afoaipini ega imoi eisa'i kai, Peto efinaisa einaka, “Satani! Muniu mai lao. Oi auga Deo ega amu foafia auga opolaga aloafia kai, papiiau aumauni e'i amu foafia auga opolaga loafia,” eoma.

³⁴Egae kai Iesu ega imoi ke la'afou papiiau'i fou eifani'i eega kemai kai epaini'i einaka, “Kaisau lau muniuai gapea eoma auga, ifo fe'agegeaina kai ega koloti fepua muniuai fepea. ³⁵Gome kaisau ifo kania gaagamauga eoma auga agepagea. Kai kaisau lau fauai, ke iifa faunina faugai agemae auga, ifo kania ageagamauga. ³⁶Gome au aga'o agofa'ai kapa ma'oai ega kapa agepamia kai lalauga agepagea koa aisama, kapa felo aga'o isa eegai agemia ma? Laa'! ³⁷Ke au aga'o lalauga agepagea koa aisama, kapa'ina agepipeni lalauga ageafimue? Kapa aga'o laa'! ³⁸Ega puo kaisau Deo anina aeani, ke i'ina agofa'agai papiiau Deo aina akeafia, amage koa laoga maina kekapa, ke opo'i alo'i fou apala au'i koa agemia lau agemeagaiainau, ke e'u iifa isafa agemeagaiaina auga, Papiiau Aumauni Gauga Ama ega Akaiki'a Isapugai, ke agelo Deo maagai alo'i elolofa au'i fou akemai aisama, isa isafa ega'ina auga

9 agemeagaiaina,” eoma. ¹Ke Iesu ega imoi epaini'i pugu einaka, “Iifa ko'a maamia laifania, pau isa'i inae keapae au'i, Deo ega agofa'a mai'isapuga agemai akeisa kai akemae,” eoma.

Iesu Iisa Eponi

(Mateo 17:1-13; Luka 9:28-36)

²Kina imagea elao afegai, Iesu ega imoi Peto, James, Ioane fou e'afeini'i kelao iku e'agau alogaina auga ikugai ke'agaukae. Kelao egae ifo'i mo keaguega kai Iesu ago'iai eponi. ³Isa afe tiapuga kimage eafi

eaea koa emia, ekelo alogaina snou koa i'opoga emia, kai aga'o agofa'iai ega tiapu feikua isa ega tiapu ekelo koa femia faekaina. ⁴Ke egae ago'iai Elaija Moses auni'i keapafoki, Iesu fou kenini'ani keisa'i.

⁵Ega aisama Peto Iesu epainia einaka, “Rabai, lai inae oi fou aague auga felo. Efe'efe oiso amakapa'i, aga'o oi apumu, aga'o Moses apuga, ke aga'o Elaija apuga,” eoma. ⁶Peto, ke James Ioane auni'i isafa kemani'i alogaina, ke kapaina fekeifania auga akelogo puo, Peto ega eifa oma.

⁷Egae kai apuapu emai Iesu, Elaija ke Moses fou eumi apu'i, ke apuapu alogai nini'ani a'o emai kelogonia, “Ina'ina auga lau Gau, anina laani alogaina. Ega puo oi isa aina foafia,” eoma.

⁸Ke fiakoa mo apostolo au'i oiso maa'i kegoaisa aisama, kai aga'o isa fou egae akeapa akeisa'i kai, Iesu ifogamo egae eapa keisa.

⁹Ke ikuai keake kemai alogai, Iesu isa epaini kapulani'i kapaina emia keisa auga, kai aga'o maagai fakeifania felao Papiau Aumauni Gauga maeai femaunimue afegai kai, fekeifafoua eoma. ¹⁰Ke Peto James, ke Ioane au'i oiso ega'ina iifaga alo'iai mo eka, ke ifo'i mo epo'iai “maeai femaunimue auga kapaina,” eifania auga pa'anina kepa'ani.

¹¹Egae kai isa Iesu kepa'ani penia keinaka, “Kapa puo Moses ega iifa pamalelega au'i Elaija femai kaukau keoma?”

¹²Ke isa einaka, “Elaija femai kaukau auga iifa ko'a, ke kapa ma'oai fepa'uegeni'i pugu. Kai kapa puo Papiau Aumauni Gauga kapa ma'o mo fau'iai fekiekie alogaina, ke papiau isa fekeumakalaina auga profeta Deo ega iifa pukagai kepapua? ¹³Kai lapainimi, Elaija emai efua kai Deo ega iifa pukagai isa fougua papiau anina keani akekapa keoma kepapua auga, i'opoga mo isa faagagai kekapa afe'aina,” eoma.

Iesu Imoi Maguaega Alogai Tiapolo Apala Epapealaisa

(Mateo 17:14-20; Luka 9:37-43)

¹⁴Ke Iesu ega apostolo au'i oiso fou kemai ega imoi isa'i ee'iai aisama, la'afou akaiki'a isa keapa lofe'i, ke Moses ega iifa pamalelega au'i fou keakekua eisa'i. ¹⁵Ke papiau ma'oai Iesu keisa aisama, kekauai alogaina ke kepiu apua kepamegonia.

¹⁶Ke Iesu Moses ega iifa pamalelega au'i epa'ani peni'i einaka, “Kapa'ina akekua opa'aua?” eoma.

¹⁷Ke au aga'o la'afou alogai einaka, “Pamalele Aumu, tiapolo lau gau alogai eague ake eafunia puo aenini'ani. ¹⁸Kina isa'i tiapolo imoi eafia a'isaai efougua, ke akegai fukofuko ea'alai, nie eapalolia, faaga efa'i'i. Ke lau oi emu imoi lapaini'i tiapolo kegapapealaisa laoma kai aekaini'i,” eoma.

¹⁹Ega aisama Iesu einaka, “Oi i'ina papiaumi alomi ko'agai lau alopako'aniau! Lau inae kina pika fou afaagu, ke kina pika alou eemiai afaafiapia mo afelaolao? Imoi eeu amomaiseina,” eoma.

²⁰Ega puo imoi kemaiseina. Ke tiapolo Iesu eisa aisama, efiaisakoa imoi imaauga fofouga epapigugunia, ke e'ualai a'isaai elakalaka, akegai fukufuko ea'alai.

²¹Ega aisama Iesu imoi ama epa'ani penia einaka, “Kina pika iina emia oma?” eoma. Ke imoi ama einaka, “E'elegai koa ega koa mo emai pau. ²²Ke tiapolo imoi gapamaea eoma puo kina isa'i loai e'afoua o feisai e'afolaisa. Ega puo kapa aga'o afokapa koa, guamai moania mopalagainimai,” eoma.

²³Ke Iesu einaka, “Afokapa koa! Kaisau epako'ania auga eegai kapa ma'oai agekaina,” eoma.

²⁴Ke imoi ama maaga mai'iuiuga mo efiaisakoa mo eagaga einaka, “Lau lapako'anio. Mopalagainiau e'u pako'a eapoke auga eegai mopapealaisau, mapako'a kapulanio,” eoma.

²⁵Ke Iesu maaga elao papiau la'afouai kepiu isa eega kemai eisa'i aisama, tiapolo efinaisa einaka, “Akeafu, ke ainafua tiapolomu! Laifa kapula penio, imoi alogai mopealai, ke folokoko pugu,” eoma.

²⁶Ke tiapolo eagagapea, imoi eafia a'isaai efounia epapigugunia kai, alogai epealai. Ke imoi emae koa eka puo, papiau ma'o egae keapa au'i keinaka, “Imoi emae,” keoma. ²⁷Kai Iesu imoi imagai eafi epa'uegenia eapa.

²⁸Ega'ina afegai Iesu emai e'ai ekoko aisama, ega imoi ogefakeai kepa'ani penia keinaka, “Kapa puo lai tiapolo amapapealaisa aoma aekainia?” keoma.

²⁹Ke Iesu einaka, “Tiapolo iina koa i'opoga auga megamegai^d mo akepealai agekaina kai, kapa i'oinai auga afaekaina,” eoma.

Iesu Agemae Auga Fouga Eifania Pugu

(Mateo 17:22-23; Luka 9:43-45)

³⁰Iesu ega imoi fou ega'ina afuga kepua'afuga kelao Kalilea agogai kepea pagai. Ega'ina alogai isa kapai keague auga kai aga'o oko faelogo eoma.

³¹Gome isa ega imoi gapamaleleni'i eoma, ke ifo'i mo keagu alogai ega imoi epaini'i einaka, “Papiau Aumauni Gauga, papiau ima'iai akepaaua, akeaupugua kai, kina oiso aisama agemaunimue pugu,” eoma. ³²Ke ega imoi isa kapa'ina eifa auga oko akelogo kai kemani' puo, akepa'ani penia.

Kaisau Akaiki'a Ipauma?

(Mateo 18:1-5; Luka 9:46-48)

³³Egae kai Iesu ega imoi fou kemai Kapenaum taoninai kepealai. Ke kelao e'a aga'o alogai kekoko aisama, ega imoi epa'ani peni'i einaka,

^d 9:29 Puka isa'i 29 auga iina iifaga kepapua: “megamegai ke ani gopegopeai kai agekaina.”

“Keagai kapa'ina akekua opa'aua?” eoma. ³⁴Kai ega iifa afa akepamue, gome isa keagai ifo'i epo'iai kaisau akaiki'a ipauma auga akekua kepa'aua.

³⁵Ke Iesu eagukipo kai, ega apostolo au'i 12 au'i eifani'i, epaini'i einaka, “Kaisau anina eani gaufai eoma auga, femunia ke papiau ma'oai e'i kala'afi koa i'opoga femia,” eoma.

³⁶Egae kai Iesu imoi e'ele aga'o eafia ago'iai epaapa, ke imagai eafi kai epaini'i einaka: ³⁷“Kaisau lau akauai imoi e'ele'i eifa koko'i auga, lau eifa kokoisau, ke kaisau lau eifa kokoisau auga, lau aeifa kokoisau kai, lau eulaisau auga eifa koko,” eoma.

Iesu Akagai Kepinauga Au'i

(Luka 9:49-50)

³⁸Ega'ina afegai Iesu ega imoi aga'o aka Ioane Iesu epainia einaka, “Pamalele Aumu, au aga'o oi akamuai tiapolo epapealai'i aisa aisama, apainia gaapakipo aoma, gome isa i'a fou laa'i,” eoma.

³⁹Kai Iesu einaka, “Folopaapakipo. Gome kaisau lau akauai mirakulo ekapa auga fiakoa mo afae'afoaipini, afaeifa apala peniau. ⁴⁰Gome kaisau i'a afe'aisai eaulao auga i'a fou aga'omo. ⁴¹Gome kaisau oi lau Kristo au e'u imoi puogai akauai kaputi feina agepenimi auga, iifa gome maamia laifania, afa felo ageafia paisa,” eoma.

Papiau Ipapea Me'e'i Fouga

(Mateo 18:6-9; Luka 17:1-2)

⁴²Ke Iesu eifa pugu einaka, “Kaisau imoi e'ele i'ina aga'o lau epako'aniau auga laomai apala aga'o agepakina agekapa koa aisama, aisogai fo'ama kepaikumu'a kepo akaiki'a fekepaukopa kai, a'uai feke'afolaisa. ⁴³⁻⁴⁴Ke imamu epagagapainio apala lokapa koa aisama, fofoua. Imamu aga'omogai agu pagai afugai alokoko auga felo kai, imamu gua lo aealoalo afugai alokoko auga apala ipauma.^e ⁴⁵⁻⁴⁶Ke ifemu epagagapainio apala lokapa koa aisama, ifemu fofoua. Ifemu aga'omogai agu pagai afugai alokoko auga felo kai ifemu gua lo aealoalo afugai alokoko auga apala ipauma.^f ⁴⁷Ke maamu epagagapainio apala lokapa koa aisama, fo'iulaisa. Maamu aga'omogai Deo ega agofa'ai alokoko auga felo kai, maamu gua lo aealoalo afugai alokoko auga apala ipauma. ⁴⁸Ega'ina afugai ugeuge akemaemae, ke lo aealoalo.^g ⁴⁹Gome kikimalu fo'ama epafelo koa i'opoga, papiau ma'oai alo'i ke laomai apala'i loi ageuma'i.

^e **9:43-44** Papiau isa'i 43-44 fuagai i'ina iifaga kepapua: “Egae isa e'i ugeuge akemaemae, ke lo isafa aealoalo.” ^f **9:45-46** Papiau isa'i 45-46 fuagai i'ina iifaga kepapua: “Egae isa e'i ugeuge akemaemae, ke lo isafa aealoalo.” ^g **9:48** Aisaea 66:24

⁵⁰Kikimalu kapa felo kai ega meki'a agefua koa aisama, ala alokapa oma alopameki'ania pugu? Iifa gome maamiai laifania, ifomi alomiai kikimalu meki'aga feka ega koa papiau fou gagaoi foagu,” eoma.

Keamage ke Akafa'i Kepaake'i Auga Fouga

(Mateo 19:1-12; Luka 16:18)

10 ¹Iesu ega'ina afuga epua'afuga Iudea agogai epea pagai elao Jordan agapuge apiegai. Ke la'afou ekaigugu pugu puo, ekapakapa koa i'opoga ekapaisa papiau epamaleleni'i.

²Ke Faliseo au'i isa'i Iesu eega kemai ke'opoisa, kepa'ani penia keinaka, “Au aga'o akafa agepaake auga keifa apua ma?” keoma.

³Ke Iesu einaka, “Moses ega iifa alogai epaini kapulanimi kapa eoma?”

⁴Ke isa keinaka, “Moses epapua auga au aga'o akafa fepaake malelega fepapua kai akafa fepaake eoma,” keoma.

⁵Ega aisama Iesu einaka, “Oi guami e'inoka alogai kainai Moses i'ina iifaga epapua. ⁶Kai agofa'a egama mo alogai, Deo maguae papie fou epagama'i.

⁷Ega'ina kainai au ina ama agepua'afuni'i akafa auni'i akekaifou aga'omo akemia.

⁸Ke isa auni'i auga imaau'i aga'omo agemia. Ega kainai isa imaau'i auni'i laa'i kai aga'omo. ⁹Ega puo Deo kapa'ina eogefoua auga papiau aumauni faeaupea,” eoma.

¹⁰Iesu ega'ina eifania afegai, e'ai kekoko pugu aisama, ega imoi ega'ina iifaga kapa'ina eifania auga pa'anina kepa'ani penia pugu. ¹¹Ega aisama Iesu isa epaini'i einaka, “Au aga'o akafa agepaake ke papie aga'o ageakafania auga, papie epaake auga eegai amage koa laoga maina apala agekapa, papie i'oina aga'o fou amagelofe laa'i kai fou kefeu aage mo auga agemia. ¹²Ke papie akafa agepaake au aga'o ageakafania auga, amage koa laoga maina apala agekapa, au i'oina aga'o fou amagelofe laa'i kai fou kefeu aagemo papiega agemia,” eoma.

Iesu Imoi E'ele'i Eifa Felo Peni'i

(Mateo 19:13-15; Luka 18:15-17)

¹³Papiau gau'i Iesu gaafi opogaini'i keoma puo, eega kemaiseini'i kai, Iesu ega imoi papiau kefinai'i. ¹⁴Kai Iesu ega'ina eisa aisama, gua ekupu ke ega imoi epaini'i einaka, “Imoi e'ele'i folokaisapu'i eeu kegamai. Gome Deo ega agofa'a auga imoi iina koa i'opo'i au'i apu'i. ¹⁵Iifa gome maamiai laifania. Kaisau imoi e'ele koa afaemia Deo ega agofa'a afaefia auga, ega'ina afugai afaekoko,” eoma. ¹⁶Ke imoi eafil'i kania'iai ima eogeaau, ke Deo ega gafegafe akaiki'a fekeafia eoma eifa felo peni'i.

Pa'amu'amu Auga Agu'a

(Mateo 19:16-30; Luka 18:18-30)

¹⁷Iesu ekailai epea aisama, au aga'o isa epiau apua, agogai eomukipo, epa'ani penia einaka, “Pamalele felo aumu, kapa'ina fakapa agu pagai maunina faafia?” eoma.

¹⁸ Ke Iesu einaka, “Kapa puo lau au felou loomaisau? Kai aga'o felo laa'i, Deo ifogamo felo ipauma. ¹⁹ Oi Deo ega iifa Moses epenia auga ma'oi logo afe'ai. Ega'ina auga kai aga'o foloaupugua, amage papiau'i fou folofeu aagemo, folopainao, aufalao aga'o pifogeai folopaagu fofoua, pifogeai kapa aga'o foloafia, ke inamu amamu fopalopiani'i,” eoma.

²⁰ Ke isa einaka, “Pamalele aumu, ega'ina kapa'i ma'oi e'eleuai laafi'ini'i mo emai pau,” eoma.

²¹ Ega aisama Iesu au maaga eisa anina eani puo epainia einaka, “Kapa aga'omo alokapa koa. Molao emu amu ma'oi mo'afa'afalaini'i, ke monina ulalu au'i mopeni'i ega koa ufai alop'amu'amu. Egae kai fomai muniuai fopea,” eoma.

²² Au i'ina iifaga a'o elogonia aisama, alo emafu alogaina, ke alokiekieai elao. Gome eegai amu ma'o keka.

²³ Ega aisama Iesu e'afoaipini ega imoi epaini'i einaka, “Pa'amu'amu au'i Deo ega agofa'ai kegakoko akeoma kai age'inoka alogaina,” eoma.

²⁴ Ke Iesu ega imoi i'ina iifaga a'o kelogonia aisama, kekauai alogaina. Kai Iesu isa epaini'i pugu einaka, “E'u imoi, aagoa amu'i kepako'ani'i au'i, Deo ega agofa'ai kegakoko akeoma kai age'inoka alogaina! ²⁵ Kamelo tiapu ikaina nilaga inegai gapagai auga afae'inoka alogaina agepagai. Kai pa'amu'amu auga Deo ega agofa'ai gakoko ageoma auga age'inoka alogaina,” eoma.

²⁶ Ke Iesu ega imoi kekauai alogaina ke ifo'i mo epo'iai keifa keinaka, “Ega koa aisama, kaisau koa kania'i afeisagamau?” keoma.

²⁷ Kai Iesu isa maa'i eisa kai epaini'i einaka, “Papiau aumauni ee'iai i'ina agemia afaekaina keoma kai, Deo eegai auga ega koa laa'i. Gome kapa ma'oi Deo eegai agekaina moa'ina,” eoma.

²⁸ Ega aisama Peto Iesu epainia einaka, “Moisa! Lai kapa ma'oi apua'afuni'i oi munimuai apea,” eoma.

²⁹⁻³⁰ Ke Iesu einaka, “Iifa ko'a maamiai laifania. Kaisau lau puouai, ke iifa faunina puogai ega e'a, aaga akina, ina, ama, gauga, ke ega ago epua'afuni'i auga pau i'ina agofa'agai kapa'ina aga'omo epua'afuga auga laagai 100 ageafia. Ega'ina mo laa'i kai, papiau isafa isa akeafi apalania, ke muni aisama agu pagai maunina ageafia. ³¹ Kai papiau ma'o keufai au'i akemuniai ke kemuniai au'i akeufai,” eoma.

Iesu Ega Mae Fouga Eifania Oiso Epamia

(Mateo 20:17-19; Luka 18:31-34)

³² Egae kai Iesu ega imoi fou Ierusalem kelao. Ke kelao keagai aisama, Iesu Ierusalem taonina kelao auga afekeafi apalania auga mani'ina aepa'aua kai ifogamo eufai epea puo, ega imoi isa keisa kekauai alogaina. Ke papiau muni'iai kepea au'i isafa isa ega koa ekapaisa keisa aisama, kemani'i alogaina. Ega aisama Iesu ega imoi au'i 12 au'i eafii'i me'e elaoaini'i pugu kai,

kapa'ina isa faagagai agemia auga maa'iai fougā eifania. ³³Ke eifa einaka, “Amoisa! Pau aga'agau Ierusalemē agalao, ke egāe Iudea papiaui Papiāu Aumauni Gauga akeafia, e'i sakedote lopia'i ke Moses egā iifa pamalelega au'i ima'iai akepaaua, ke femae akeoma. Egāe kai akeafia Iudea papiaui laa'i au'i ima'iai akepaaua. ³⁴Ke egā'ina papiaui isa akepa'aua, ake'upe, akegapuka, ke akeaupugua kai kina oiso aisama agemaunimue pugu,” eoma.

James Ioane Auni'i E'i Pinoi

(Mateo 20:20-28)

³⁵Egā aisama Sebedi gauga, James Ioane auni'i Iesu eegā kemai kepainia keinaka, “Pamalele aumu, lai kapa'ina anina aani auga agagoinio fokapa aoma,” keoma.

³⁶Ke Iesu isa epa'ani peni'i einaka, “Kapa'ina anina oani faumiai makapa ooma?” eoma.

³⁷Ke isa keinaka, “Oi kin alomia isapu akaiki'a aloafia aisama, fologoainimai, aga'o kaimuai faagu, ke aga'o lafanimuai faagu,” keoma.

³⁸Kai Iesu einaka, “Oi kapa'ina ogoiniau auga oko alologo kai ogoiniau. Lau kiekie kaputina alainu auga agoinu ma? Ke baptismo laafia auga i'opoga mo agoafia ma?” eoma.

³⁹Ke isa keinaka, “Egā koa agakapa agekaina,” keoma. Ke Iesu isa epaini'i pugu einaka, “Ko'a, lau kiekie kaputina alainu auga agoinu, ke baptismo laafia auga agoafia. ⁴⁰Kai kaiuai o lafaniuai ma foagu auga lau afalakapa. Kai Deo ifo mo kaisau fau'iai ekapaia ekae ke ani'i eani au'i mo egā'ina afuga agepeni'i,” eoma.

⁴¹Iesu egā apostolo au'i ou'aga au'i i'ina iifaga a'o kelogonia aisama, James Ioane auni'i ee'iai gua'i ekupu. ⁴²Kai Iesu isa ma'oi eifa kaigugui'i kai, maa'iai eifa einaka, “Oi ologo, agofa'ai Iudea papiaui laa'i au'i, papiaui lopia keoma'i au'i, e'i lopia isapugai isa ke'ima'i, ke au akaiki'a'i au'i e'i isapuai mo, egā'ina papiaui kepapea'i. ⁴³Kai oi epomia iina koa faemia, kaisau akaiki'a gamia eoma auga oi emi pinauga auga femia.

⁴⁴Ke kaisau gaufai eoma auga kala'afi auga femia. ⁴⁵Gome Papiāu Aumauni Gauga emai auga kegalagaina eoma puo aemai kai, papiaui galagaini'i eoma puo emai. Ke isa papiaui fau'iai ifo imauga Deo agepa'a penia agemae papiaui ma'o kania'i ageagamauga,” eoma.

Iesu Maakimi'i Auga Maaga Epafelo

(Mateo 20:29-34; Luka 18:35-43)

⁴⁶Egāe kai Iesu egā imoi fou kemai Jeriko taoninai. Ke la'afou akaiki'a Iesu egā imoi fou Jeriko taonina kepua'afuga alogai, maakimi'i auga aka Patimaus, Timaeus gauga keagai eagu epinoi. ⁴⁷Ke isa Iesu Nasareta auga egā epea oma fougā elogo aisama, eagama einaka, “Iesu, Davide okogai lomai aumu, guau moania!” eoma.

⁴⁸Kai papiau ma'o ega'ina auga kefinalisa kepainia komo gaoma keoma kai, eagaga ke eagaga alogaina paisa einaka, “Davide okogai lomai aumu, guau moania,” eoma.

⁴⁹Ke Iesu eapakipo kai eifa einaka, “Amoifaga,” eoma. Ega puo maakimi'i auga keifaga keinaka, “Alomu gagama. Mo'ue moapa. Iesu oi eifanio,” keoma. ⁵⁰Ega aisama maakimi'i auga fiakoa mo afe tiapuga epiume'e e'uegekae Iesu eega elao.

⁵¹Ke Iesu isa epa'ani penia einaka, “Kapa'ina anina loani eemuai makapa looma?” eoma.

Ke maakimi'i auga einaka, “Pamalele aumu, maaui felo gamia laoma,” eoma.

⁵²Ke Iesu einaka, “Oi emu pako'a epafeloiso efua, molao,” eoma. Ke fiakoa mo au maaga felo emia, keagai Iesu muninai epea.

Iesu Ierusalem Taoninai Ekoko Kealogamalaina Keagaga Keifugaina
(Mateo 21:1-11; Luka 19:28-40; Ioane 12:12-19)

11 ¹Iesu ega imoi fou kemai Olifa ikugai, Ierusalem taonina niegai, Betfake ke Betani taoni'iai aisama ega imoi auni'i eulai'i keufai kelao. ²Ke epaini'i einaka, “Amolao ega'ina paguaga agomia auga alogai okoko. Ke agokoko mo aisama, donki gauga kai aga'o aeaguaguka auga kepaukopa agoisa. Ega'ina donkina fogupuka fomaiseina. ³Ke aupalao aga'o afepa'ani kapa puo ega'ina okapa afeoma koa aisama, foifa Lopia anina eani ke agepamue agefiakoa eoma fooma,” eoma.

⁴Ke kelao keagai pa'afi akegai donki gauga kepaukopa keisa, ke kegupukia. ⁵Ega aisama egae keapa papiau'i isa'i isa kepa'ani peni'i keinaka, “Kapa puo donki gauga ogupuka?” keoma. ⁶Ke isa Iesu eifania auga i'opoga mo keifa, ke papiau isa kelogoaini'i donki kepapea kelaoaina. ⁷Ke donki gauga kemaiseina laagai afe'i tiapu'i kepagapu pagaini'i, ke Iesu donki laagai eaguka. ⁸Ke papiau ma'o afe'i tiapu'i keagai kekauni'i, ke isa'i au aga'i kefaiponi'i keagai kelapai'i. ⁹Ke keufai kepea ke muniai kepea papiau'i ma'oai maialogama'i mo keagaga keinaka:

“Hosana!”^h “Davide okogai emai auga amaaui afagaina!”

“Lopia akagai emai Auga Deo ega gafegafe akaiki'a eafia!”

Sam 118:25-26

¹⁰ “Ufu'a Davide ega agofa'a agemai pugu auga
Deo ega gafegafe akaiki'a eafia!”

“Ufai au'oniai keague au'i hosana kegaoma isa kegaau afagaina!”
keoma.

^h **11:9** I'ina iifaga Hibru malagai auga 'kania'a isagamauga' fouga eifania kai, papiau pau au afagai iifaga kepamia.

¹¹ Ke Iesu Ierusaleme taoninai ekoko aisama, elao Deo ega e'ai maaga egoaisa kapa ma'oai egae keka au'i eisa'i kai, kina eake epagapigapi efua puo ega apostolo 12 fou Betani kelao.

Iesu Au Aka Fik Eifa Apala Penia Emae

(Mateo 21:18-19)

¹² Egani Betani kepua'afuga aisama, Iesu inaega ekimu. ¹³ Ke maaga elao agomaai fik auga maigagauga eapa eisa, ke puaga eogeisa ma gaisa eoma. Kai elao gomegai aisama, gagauga mo eisa gome ega pua kina aekainia. ¹⁴ Ega aisama Iesu au epainia einaka, “Puamu kai aga'o afaeniania pugu,” eoma. Ke ega imoi i'ina iifaga eifania auga aina kelogonia.

Iesu Deo Ega E'ai Afa'afa Au'i Euoka'i

(Mateo 21:12-17; Luka 19:45-48; Ioane 2:13-22)

¹⁵ Egae kai kemai Ierusaleme taoninai, ke Iesu elao Deo ega e'ai ekoko egae amu ke'afa'i au'i, ke ke'afa'afalaini'i au'i fou euoka'i. Ke moni keau pagainia au'i e'i teipolo, ke koofi inei'i ke'afa'afalaini'i au'i e'i aguagu afu'i epaefo pagaini'i. ¹⁶ Ke kai aga'o aelogoaina Deo ega e'ai afa'afa amu'i aeafi'i aepea pagai. ¹⁷ Ke epamaleleni'i einaka, “Profeta Deo ega iifa iina kepapua oma:

“ ‘Lau e'u e'a akeifaga megamega e'a akeoma.’ *Aisaea 56:7*
Kai oi pau i'ina e'a, ‘painao au'i e'i feufeu afuga opamia,’ ”
eoma.

¹⁸ Sakedote lopia'i ke Moses ega iifa pamalelega au'i i'ina iifaga a'o kelogonia aisama, Iesu ala fekeaupugu oma auga keagaga kekapunia. Gome isa kemani'iaina. Ke isa kemani'iaina, gome la'afou fofouga Iesu ega pamalele a'o kelogonia auga anina keani, ke kekauai, ke alo'i egama alogaina keisa'i. ¹⁹ Ke egapigapi aisama, Iesu ke ega imoi fou Ierusaleme kepua'afuga kelao.

Fik Auga Eogogo Auga Pamalelega

(Mateo 21:20-22)

²⁰ Egani amagai keagai kepea kelao aisama, fik auga gagamugai eogogo e'agau elao gagaugai keisa. ²¹ Ke Peto Iesu kapa'ina eifa auga eopolaga puo Iesu epainia einaka, “Pamalele aumu! Fik loifa apala penia auga eogogo moisa,” eoma.

²² Ega aisama Iesu isa ma'oai epaini'i einaka, “Deo amopako'ania. ²³ Gome iifa gome maamiai laifania, aufalao aga'o i'ina ikuga agepaina, ‘Molao ifomu a'uai mo'afolaiso,’ ageoma, ke opo gua afaepamia kai, alo

¹ 11:17 Jeremaia 7:11

ko'a ipaumagai agepako'ania koa aisama, kapa'ina eifania auga agegama. ²⁴Ega puo lapainimi, kapa'ina megamegai agogoina aisama, fopako'ania oafia efua fooma ega koa apumi agemia. ²⁵Ke agoapa agomegamega aisama, aufalao aga'o eemiai apala ekapaisa koa aisama, ega apala fo'agegeaina, ega koa Amami ufai eague auga emi apala age'agegeaini'i. ²⁶Kai oi papiau e'i apala afolo'agegeaini'i koa aisama, Amami ufai eague auga isafa oi emi apala afae'agegeaini'i," eoma.

Iesu Isapu Kapagai Epamalele Auga Pa'anina

(Mateo 21:23-27; Luka 20:1-8)

²⁷Iesu ega imoi fou Ierusalem taoninai kekoko pugu, ke elao Deo ega e'a alogai epea alogai, sakedote lopia'i, Moses ega iifa pamalelega au'i, ke Iudea au'i akaiki'a'i au'i isa eega kemai. ²⁸Ke kemai eegai aisama, kepa'ani penia keinaka, "Isapu kapagai i'ina kapa'i lokapa'i? Ke kaisau i'ina isapuga epenio i'ina kapa'i lokapa'i?" keoma.

²⁹Ke Iesu einaka, "Lau isafa pa'ani aga'omo oi alapenimi, ke afa fooge. Egae kai lau isapu kapagai i'ina kapa'i lakapa'i auga maamia'i alaifania. ³⁰Ioane Baptista ega baptismo ufai emai, o papiau aumauni ee'iai emai? Maauai amoifania!" eoma.

³¹Ke isa ifo'i mo epo'iai i'ina pa'anina fougua keifania keinaka, "Agaifa ufai emai agaoma koa aisama, agepa'ani peni'a ageinaka, 'Kapa puo alapako'ania ageoma?' " keoma. ³²Ke kegaifa 'papiu aumauni ee'iai emai' kegaoma keoma kai, papiau kemani'iaini'i, ega akeifa oma. Gome papiau ma'o kepako'ania Ioane auga Deo ega profeta ipauma keoma.

³³Ega puo isa keinaka, "Lai alalogo," keoma.

Ke Iesu einaka, "Ega koa aisama, lau isafa isapu kapagai i'ina kapa'i lakapa'i auga maamia'i afalaifania," eoma.

Pinauga Au'i Fino Uma Alogai Kepinauga Au'i Palapole'i

(Mateo 21:33-46; Luka 20:9-19)

12 ¹Egae kai Iesu palapole aga'o isa maa'iai eifania einaka, "Au aga'o fino uma ekapaisa, pou fagapuga epapea lofe, fino ipaikuga afuga eapiia, ke ima'ima taoaga aga'o epaapa. Ke kapa ma'oai epafua'i aisama, uma alogai kepinauga au'i epa'ima'i kepapinaugania. Kai isa ifo auga afu agoma elao. ²Ke fino puaga i'afe kina ekainia aisama, fino inagome auga ega pinauga auga aga'o eulaisa fino uma ke'ima au'i ee'i elao, ega koa ega uma alogai fino puaga feafia eoma. ³Kai fino uma ke'ima au'i pinauga auga keafii keaunii ima maini keumue elao. ⁴Ke fino uma inagome pinauga auga i'oina aga'o eulaisa ee'i elao pugu kai, pinauga auga ega'ina isafa kania keau kanina kepameagaina. ⁵Ke i'oina aga'o eulaisa pugu kai, i'ina auga isafa keaupugua. Ke pinauga au'i i'oi'i ma'o eulai'i kai, isa isafa isa'i keaunii'i ke isa'i keaupugu'i.

⁶“Ke pau aga'omo eagu auga isa ifo gauga anina eani alogaina auga. Ke fua ipaumagai isa ifo gauga ega'ina eulaisa aisama, ifo alogai eifa einaka, 'Lau gau akepalopiania,' eoma.

⁷“Kai pinauga au'i ifo'i epo'iai keinaka, 'I'ina auga ago inagome auga gauga puo ago inagome agemae aisama, i'ina ago isa apuga agemia. Ega puo amaaupugua, ega koa ago i'ina muni isa apuga femia koa auga i'a apu'a agemia,' keoma. ⁸Ega puo keafia keaupugua, ke fino uma afegai kepiulaisa.

⁹“Ke pau fino inagome auga kapa'ina agekapa? Isa agemai pinauga au'i ageaupugu'i kai, fino uma pinauga au'i i'oi'i agepeni'i. ¹⁰Oi Deo ega iifa pukagai i'ina iifaga ekae auga alokuakupina ma?

“ 'E'a ipaapa au'i kepo keumakalaina auga, kiuga uu'uga kapula ipauma emia.

¹¹Ega'ina kapa auga kai aga'o aekapaisa kai, Lopia ifo ekapaisa, ke i'a maa'aisai ega'ina kapa felo ipauma,' ”

eoma.

Sam 118:22-23

¹²Iudea papiau'i ke'ima'i au'i Iesu ega eifa oma aina kelogonia aisama, kelogo palapole ega'ina auga isa fou'i eifania puo, gua'i ekupu, keaga kekapunia Iesu kegaafia kegagope keoma. Kai la'afou papiau'i kemani'iaini'i puo, Iesu kepua'afuga kelao.

Tax Isoge Pamalelega

(Mateo 22:15-22; Luka 20:20-26)

¹³Ke ega'ina papiau'i Faliseo au'i ke Herod ega au isa'i fou keulai'i kelao Iesu ifo ega nini'aniai fekepaoa keoma. ¹⁴Ke isa Iesu eega kemai aisama kepainia keinaka, “Pamalele aumu, lai alogo oi iifa ko'a mo loifania. Oi kai aga'o gefa aloauga, gome oi papiau e'i akaiki'a kainai alokai kai, Deo ega iifa okogai mo, ke ko'a mo papiau lopamaleleni'i. Ega puo lai Sisa tax fapenia auga felo o apala? ¹⁵Lai faoge o falaoge?” keoma.

Kai Iesu isa e'i pifoge ke e'i opola elogo felo puo einaka, “Kapa puo lau o'opoisau? Silifa monina aga'o amopeniau maisa,” eoma. ¹⁶Ke silifa monina kemaiseina aisama, epa'ani peni'i einaka, “I'ina kaisau lalauga ke aka,” eoma.

Ke isa keinaka, “Sisa,” keoma.

¹⁷Ega aisama Iesu einaka, “Ega koa aisama, kapa'ina Sisa apuga auga, Sisa fopenia, ke kapa'ina Deo apuga auga Deo fopenia,” eoma.

Ke i'ina iifaga a'o kelogonia au'i kekauai alogaina.

Maunimueai Amage Fouga

(Mateo 22:23-33; Luka 20:27-40)

¹⁸Egae kai Saduseo au'i papiau maeai afakemaunimue keoma au'i, Iesu eega kemai kepa'ani penia keinaka: ¹⁹“Pamalele aumu, Moses

Deo ega iifa lai faumaisai epapua epainimai, au aga'o akafa imoi aga'o afaepamauga kai agemae koa aisama, isa aaga o akina i'ina afuafuga feakafania, ega koa emae auga gauga aga'o femauni eoma. ²⁰Ke pau o'oae aa'i aki'i au'i imagea kuagai gua keagu. Fa'aniauga eamage kai imoi laa'i emae. ²¹Muninai akina, afuafu eakafania kai, isa isafa imoi laa'i emae. Ke muninai akina aga'o isafa i'opoga mo faagagai emia. ²²Ega koa i'opoga au'i imagea kuagai gua ma'oai afuafu ega'ina keakafania kai imoi laa'i kemae. Ke muniai afuafu ega'ina isafa emae. ²³Ega puo maeai akemaunimue pugu aisama, kaisau ina'ina papiega akafa agemia? Gome isa ma'oai mo ega'ina papiega keakafania,” keoma.

²⁴Ke Iesu einaka, “Oi Deo ega iifa ke ega isapu alologo felo puo oapagea efua. ²⁵Gome isa maeai akemaunimue aisama, afakeamage ke afakepaamageni'i kai, isa ufa agelo'i koa i'opo'i akemia. ²⁶Ke pau maeai maunimue fougalaifania. Ufainagai Moses auai lo eufa kai aeaga auga alogai, Deo ega iifa epapua auga alokuapina ma? Abraham Aisak ke Iakobo kemae mo ganinagai, Deo Moses iina epaini oma; ‘Lau Abraham ega Deo, ke Aisak ega Deo, ke Iakobo ega Deo,’ eoma. ²⁷Ega puo Deo auga lalau'iai kemae au'i e'i Deo laa'i kai, lalau'iai afakemae au'i e'i Deo. Ega puo i'a alogo imaau'a emae mo ganinagai lalau'a auga ageagu pagainia. Kai oi i'ina iifaga alologo puo oapagea alogaina,” eoma.

Deo Ega Iifa Akaiki'a Ipauma Auga

(Mateo 22:34-40; Luka 10:25-28)

²⁸Iesu ega'ina papiau'i fou keakekekua kai, Moses ega iifa pamalelega auga aga'o emai keakekua aina'i elogonia. Ke Iesu Saduseo au'i e'i pa'ani afa felo epeni'i eisa puo Iesu epa'ani penia einaka, “Deo ega iifa ma'oai epo'iai iifa kapa auga akaiki'a ipauma?” eoma.

²⁹Ke Iesu einaka, “Israel papiaumi, ainami amopaaua! Iifa eufai auga, Lopia, a'a Deo auga ifogamo mo Lopia. ³⁰Ke alomi fofougai, lalaumi fofougai, opomi fofougai, ke imaaumi fofougai, emi Lopia Deo anina foani. ³¹Ke iifa akaiki'a gua auga, oi ifomu animu loani koa i'opoga emu e'a ipafe auga anina ega foani oma. Iifa i'oina aga'o akaiki'a ipauma iina koa laa'i,” eoma.

³²Ke Moses ega iifa pamalelega auga Iesu epainia einaka, “Pamalele aumu oi iifa ko'a loifania. Gome Deo aga'omo, ke kai aga'o laa'i isa ifogamo mo Deo. ³³Ke alomu fofougai, opomu fofougai, imaaumu fofougai Lopia anina foani, ke ifomu animu loani koa i'opoga papiau isafa ani'i ega foani oma auga iifa akaiki'a ipauma. Ina'ina iifa'i auni'i au'i, kapa'ina auma'i Deo apa'a penia au'i, ke amu Deo apa'a penia au'i ma'oai eka'egai afe'aini'i,” eoma.

³⁴Ke Iesu, au ega nini'ani ikifaga a'o elogonia aisama, epainia einaka, “Oi Deo ega agofa'a eegai loapae,” eoma. Ega'ina afegai kai aga'o Iesu pa'ani aga'o aezenia pugu.

Mesaia Kai Gauga?
(Mateo 22:41-46; Luka 20:41-44)

³⁵ Iesu Deo ega e'ai epapamalele lalao kai, papiau epa'ani peni'i einaka, “Ala koa Moses ega iifa pamalelega au'i Kristo auga Davide okogai agemai keoma?

³⁶ Gome Davide ifo Deo ega Spirituai i'ina iifaga eifania einaka:

“Lopia lau e'u Lopia epainia einaka:

“Kaiuai moagu felaolao

Lau oi emu ou au'i

ifemu guagai alaoge'i alogafapi'i,”

eoma.

Sam 110:1

³⁷ Davide ifo isa eifaga Lopia eomaisa puo, pau ala koa Lopia auga Davide okogai agemai aoma? Isa Davide gauga mo laa'i kai, ega Lopia isafa,” eoma.

La'afouai papiau aage'i Iesu ega enini'ani oma aina kelogonia aisama, alo'i egama alogaina.

Iesu Pamalele Au'i Fou'i Eifa
(Mateo 23:1-36; Luka 20:45-47)

³⁸ Iesu ega pamaleleai eifa einaka, “Maami fogoa, pamalele au'i foisa felo'i. Isa tiapu felo'i mo fekei'iuka'i fekepea aisoge, ke afa'afa afu'iai papiau isa fekepamegoni'i auga anina keani alogaina. ³⁹ Ke isa la'afou afugai ke miamia alogai au akaiki'a'i mo afu'iai fekeagu auga anina keani alogaina. ⁴⁰ Ke isa afuafu kefoge'i e'i kapa ma'oi keafi'i ke papiau kegaisa'i keoma, megamega maefa'i keifani'i. I'ina papiau'i afa apala ipauma akeafia,” eoma.

Afuafu Ega Pipeni
(Luka 21:1-4)

⁴¹ Egae kai Iesu moni keogeoge afuga apie kaina eagu kai papiau ma'o kemai Deo ega e'ai moni keogeoge afugai moni keogeisa auga eisa'i. Ega'ina alogai pa'amua'amu papiau'i ma'o kemai moni akaiki'a keogeisa eisa'i. ⁴² Kai afuafu aga'o emai kopa moni'i auni'i mo eegai keka auga eoge'i. Ke ega'ina moni'i auga 10 toea koa i'opoga. ⁴³ Ega aisama Iesu ega imoi eifani'i eega kemai kai epaini'i einaka, “Tifa gome maamiai laifania. Ulalu afuafuga kapa'ina eogeisa auga akaiki'a ipauma, papiau ma'oi e'i pipeni eka'egaina. ⁴⁴ Gome papiau ma'oi kapa ma'o ee'iai kekae au'i epo'iai pika koa mo keafi'i kemai keoge'i kai, ulalu afuafuga i'ina o'amega ega'ina mo fepalagaina auga eafiia emai eoge afe'aina,” eoma.

Iesu Muni Kapa'ina Agemia Auga Fouga Eifania
(Mateo 24:1-14; Luka 21:5-19)

13 ¹ Iesu ega imoi fou Deo ega e'a kepua'afuga alogai, ega imoi aga'o eifa einaka, “Pamalele aumu, kepo felo'i ipauma'i, ke Deo ega e'a felo ipauma kepaapa moisa,” eoma.

²Kai Iesu einaka, “I'ina e'a felo ipauma loisa? I'ina kepo aga'omo ganinagai kepo aga'o laagai ekaauau afoloisa, ma'oai akea'opu afe'ai,” eoma.

³Ega'ina afegai Iesu elao Deo ega e'a epaai pagainia afugai Olifa ikugai eaguega kai Peto, James, Ioane ke Andru fou isa eega kemai ogefakeai kepa'ani penia keinaka: ⁴“Gaika i'ina kapa'i akemia, ke gou kapa'i akemia aisama i'ina kapa'i ma'oai akeko'a auga maamaisai moifania?” keoma.

⁵Ke Iesu einaka, “Foisa felo kai aga'o faefogeimi. ⁶Gome papiau ma'o lau akauai akemai akeifa, ‘Lau Kristo’ akeoma ke papiau ma'o akefoge'i akepapea me'e'i. ⁷Ke ifani ko'a'i akemia ke ifani fou'i mo agologo aisama, folomani'i. Gome ega'ina kapa'i au'i fekemia paisa puo akemia. Kai agofa'a i'ina fua auga afaemai kaukau. ⁸Gome ago aga'o ago aga'o fou akeifani, ke agofa'a aga'o agofa'a aga'o fou akeifani'i. Ke afu i'oi'i i'oi'iai kafokau agepea ke magea akaiki'a, ke kekele akaiki'a agemia. Ega'ina kina auga papie aga'o einae ega mauni kina kiekie'i e'ina mo koa i'opoga agemia.

⁹Kai oi maami fogoa felo. Gome lau fauai oi kansolo au'i ima'iai akepaumi, ke la'afou afu'iai oi akeunimi, ke agofa'a lopia'i akaiki'a'i ke kin ago'iai agoapa, lau fou agoifafoua. ¹⁰Ke iifa faunina lau fou agofa'a fofouga alogai foinogoai kakaua. ¹¹Kai oi akeafimi iifa ipakainai agoapa aisama, kapa'ina agoifania auga foloopola kakaua, ke opopo isafa folopa'au kakaua. Kai ega'ina kina maagai Deo ega Spiritu kapa'ina agepenimi auga foifania. Gome ega'ina kinagai oi ifomi afolonini'ani kai, Deo ega Spiritu ageinini'ani.

¹²“Ke ega'ina kinagai aaga ifo akina age'afa'afalaina akeaupugua, ke akina isafa aaga faagagai i'opoga mo agekapa. Ama gauga age'afa'afalaina akeaupugua. Ke imoi ake'ue ina'i ama'i fou akeakekua, ke ina'i ama'i papiau ima'iai akepaau'i akeaupugu'i. ¹³Ke lau akau puogai papiau ma'oai alo'i ko'agai oi animi afakeani. Kai kaisau afaeapoke ageapa kapula agelao fuagai auga, kania ageisagamau.”

Aina'au Afiapala Auga
(Mateo 24:15-28; Luka 21:20-24)

¹⁴Iesu eifa pugu einaka, “Kapa aga'o profeta Daniel fouga eifania auga kapa, iisa mani'ina ipauma, Deo eifa aina'au penia auga, afu aga'ogai faeapa auga afugai ageapa agoisa aisama, Iudea agogai keagu au'i fekepiu iku fekelao. (Kaisau i'ina fouga ekuapina auga i'ina kapa'ina eifania auga oko felogo.) ¹⁵Ke kaisau e'a ofaofagai eagu auga, faeake e'a alogai faekoko kapa aga'o faeafia. ¹⁶Ke kaisau agoai eapae auga faemue faelao e'ai afe tiapuga faeafia. ¹⁷Kai ega'ina kina'iai papie inae'iai, ke imoi kepa'u'i au'i e'i kina apala ipauma agemia. ¹⁸Ke fomegamega ega

koa i'ina kapa'i inipo aupu kinagai fakemia. ¹⁹Gome ega'ina kina'i kiekie auga apala ipauma agofa'a egama mo alogai kina kiekie ega koa i'opoga aga'o aemia mo emai pau. Ke muni kiekie aga'o ega koa i'opoga afaemia pugu. ²⁰Ega'ina kina'iai kiekie akaiki'a ipauma agemia puo, Lopia ega'ina kina'i ofola'o'i faepamia'i koa aisama, kai aga'o kania faemauni. Kai ekinani'i au'i fau'iai kina ega'ina epafo'oani'i. ²¹Ke ega'ina kina'iai afulao aga'o afeifa, 'Amoisa Kristo inamo'e,' afeoma, o 'Isa egamo'e' afeoma koa aisama, folopako'ania. ²²Gome Kristo fogefoge'i, ke profeta fogefoge'i akemai, Deo ega pinauga gouga koa akekapa'i, ke mirakulo akekapa'i Deo ekinani'i au'i kegafoge'i akeoma. Ke afekaini'i koa aisama, Deo ekinani'i au'i mo ganinagai akefoge'i. ²³Amoisa! Kapa ma'oai akemia koa kai maamia laifani'i ega koa maami fogoa."

Iesu Ega Mai Pugu Fouga
(Mateo 24:29-31; Luka 21:25-28)

²⁴Ke Iesu eifa pugu einaka, "Ega'ina kiekie'i muni'iai mo,
" 'kina agepa'umina,
gafa afaepoa eaea afaepipeni.

²⁵Mi'imi'i ufai akea'opu,
ke ufa kapa'i ma'oai akepigugu.'

Aisaea 13:10; 34:4

²⁶"Egae kai Papiau Aumauni Gauga isapu akaiki'a ipauma ageafia, ke Deo ega eaea akaiki'a ipaumagai apuapuai agemai akeisa. ²⁷Ke ega agelo ageulai'i akelao agofa'a fuagai, ke akelao ufa fuagai ameku pani kepua kemai afu'iai ekinani'i au'i ma'oai akepakai guguai'i," eoma.

Au Aka Fik Palapole
(Mateo 24:32-35; Luka 21:29-33)

²⁸Iesu eifa pugu einaka, "Ke pau au aka fik fomaleleaina. Fik auga aga eikina gagauga eoge aisama, ologo kinafa'a emai kainagai ooma. ²⁹Ega puo ega koa i'opoga mo, ega'ina kapa'i akemia agoisa'i aisama, Papiau Aumauni Gauga ega mai kina emai kainagai ipauma, emi pa'afi akegai auga agologo. ³⁰Iifa gome maamia laifania. Pau papiau'i afakemae i'ina kapa'i akegama akeisa'i kai akemae. ³¹Ufa aagoa fou akefua laa'i akemia kai lau e'u iifa afaefua laa'i afaemia.

Kai Aga'o Ega'ina Kina Aelogo
(Mateo 24:36-44)

³²"Kai ega'ina kina ke kina maaga kapa auga, kai aga'o aelogo. Agelo ufai akelogo ke Deo ifo Gauga mo ganinagai aelogo kai, Deo Ama ifogamo elogo. ³³Maami fogoa ke fomegamega, gome ega'ina kina gaika agemai auga alologo. ³⁴Ega'ina kina auga, au aga'o agoma elao aisama, ega pinauga au'i aua e'i pinauga epeni'i, e'a epa'ima'i, ke pa'afi akegai

eapa auga epaina felima'ima eoma koa i'opoga. ³⁵Ega puo oi maami fogoa fo'ima'ima. Gome oi e'a inagome gaika agemai auga alologo. Isa gapigapi ma, fafuai ma, o'olo ageagaga kai ma, o amagai ma agemai auga alologo. ³⁶Ke afolo'imaimi koa aisama, isa fiakoa mo agemai, ke oi ofeu ageisami. ³⁷Kapa'ina maamiai laifania auga papiau ma'oa'i isafa maa'iai laifania. Maami fogoa.”

Iesu Maega Kefagaisa

(Mateo 26:1-5; Luka 22:1-2; Ioane 11:45-53)

14 ¹Palafa iuma mulamula laa'i kai palafa maini mo keania miamia aka Pasover kina emai kainagai, kina gua mo ekaega kai sakedote lopia'i, ke Moses ega iifa pamalelega au'i fou pifogeai Iesu ala fekeafi oma, ke fekeaupugua auga keagaga kekapunia. ²Kai isa keinaka, “Miamia kinagai ega'ina falakapa, o agakapa koa aisama, papiau a'oa'o akaiki'a afekapa,” keoma.

Betaniai Papie Aga'o Oili Foga Felogai Iesu Kania E'efaisa

(Mateo 26:6-13; Ioane 12:1-8)

³Ke Iesu Betaniai molumolu auga epafelo auga, aka Saimon ega e'ai fou keaniani alogai, papie aga'o aupu gagauga aka nad maifoga auga gagamuga keafia oili kekapa auga, oga e'elegai eafii emaiseina eaupea kai Iesu kania e'efaisa.

⁴Kai papiau isa'i egae keagu au'i gua'i ekupu alogaina puo, ifo'i epo'iai keifa keinaka, “I'ina oilina afa akaiki'a kai, kapa puo epapinauga aagenia mo. ⁵Gome ama'afa'afalaina koa aisama, inipo aga'o pinauga afa femia, ke monina ulalu au'i fapeni'i,” keoma. Ke papie kelo'u peni kapulania.

⁶Ega aisama Iesu eifa einaka, “Papie opua'afuga, kapa puo opaakekua? Isa kapa felo ipauma eeuai ekapaisa. ⁷Gome ulalu au'i auga aufa kina mo eemiai akeagu, ke kina kapagai amopalagaini'i agooma agekaina kai, lau auga oi fou afalaagu mo afaelaolao. ⁸Papie i'ina kapa'ina fekapa auga mo ekapaisa. Isa lau kaniauui oili e'efaisa auga lau imaaui akefufuga pinauga auga ekapa umania mo. ⁹Iifa ko'a maamiai laifania, iifa faunina agofa'ai akeifafoua aisama, i'ina papiega kapa'ina ekapaisa auga akeopolaga akeifafoua,” eoma.

Judas Iesu E'afa'afalaina

(Mateo 26:14-16; Luka 22:3-6)

¹⁰Ega'ina afegai Iesu ega apostolo 12 au'i epo'iai aga'o aka, Judas Iskariot keoma auga, Iesu ga'afa'afalaina sakedote lopia'i ima'iai gapaaua eoma puo ee'i elao. ¹¹Ke isa ega'ina fougaga kelogo aisama, alo'i egama alogaina, ke maagai keifa ko'ania moni akepenia keoma. Ke Judas Iesu isa ima'iai ala fepaau oma auga kina felo aga'o e'imaia.

Iesu Ega Apostolo Fou Pasover Miamia Fo'amaga Keaniia

(Mateo 26:17-25; Luka 22:7-14, 21-23; Ioane 13:21-30)

¹²Palafa maini iuma keania miamia aka Pasover kina eufai auga alogai, kagakaga kainai, sipi agu'a aga'o Deo kepa'ani penia. Ega'ina kinagai Iesu ega apostolo isa kepa'ani penia keinaka, “Falao, kapai ina'ina miamia fo'amaga fakapa foania looma?” keoma.

¹³Ega puo Iesu ega apostolo auni'i eulai'i kai, epaini'i einaka, “Folao taoniai au aga'o oga feina e'upia auga agemai fou agopiaogai. Ega aisama oi isa muninai folao. ¹⁴Ke agolao e'a kapa alogai agekoko aisama, e'a inagome auga fopaina, ‘Pamelele auga epa'ani: Lau e'u miamia afuga e'a alogai auga kapai, ke e'u imoi fou miamia fo'amaga kapai agaania eoma?’ fooma. ¹⁵Ke isa ifo e'a au'oniai afu akaiki'a aga'o kekapa umania mo auga agepakinaimi, egae i'a a'a miamia fo'amaga fokapa,” eoma.

¹⁶Ke Iesu ega apostolo ega'ina auni'i kelao taoniai aisama, eifania auga i'opoga mo keisa. Ke egae miamia fo'amaga kepa'fua eka.

¹⁷Epagapigapi aisama Iesu ke ega apostolo 12 au'i fou kemai kela'afou. ¹⁸Ke aniani afugai keagukipo keaniani alogai Iesu isa epaini'i einaka, “Iifa gome maamia laifania, epomia pau fou aaniani aumi aga'o age'afa'afalainiau,” eoma.

¹⁹Ke alo'i emafu alogaina ke aga'o aga'o kepa'ani penia keinaka, “Lau ma?” keoma.

²⁰Ke Iesu einaka, “Ega'ina auga, aumi 12 aumi epomia aga'o, lau fou palafa litiai aga'iupa auga lau age'afa'afalainiau. ²¹Papiau Aumauni Gauga agelao auga Deo ega iifa pukagai kepapua koa i'opoga mo agemia kai, kaisau Papiau Aumauni Gauga e'afa'afalaina auga afa apala ipauma ageafia. Au ega'ina faemauni koa fefelo alogaina,” eoma.

Iesu Ega Aniani Fua Auga

(Mateo 26:26-30; Luka 22:15-20; 1 Korinto 11:23-25)

²²Ke keaniani laolao kai Iesu palafa eafia, Deo tenkiu epeniia kai efaipoga ega imoi epenii'i einaka, “Amoafia amoania. Ina'ina lau imaau,” eoma.

²³Ke fino kaputina eafia, Deo tenkiu epeniia efua aisama, ega imoi epenii'i ma'oi keinu. ²⁴Ke Iesu einaka, “Ina'ina auga lau ifau, papiau ma'o fau'iai agefaka auga. Ega'ina ifa auga Deo papiau fou epomia pako'a kapula gouga mamaga alakapa. ²⁵Iifa gome maamia laifania. Fino i'ina au puagai emai auga, afalainu pugu agelaolao, muni Deo ega logoai kapa ma'oi akefua afegai, Deo ega agofa'ai kai, fino mamaga alainu pugu,” eoma.

²⁶Ke Deo isau afagaina iifina keifinia efua aisama, kepealai Olifa ikuga kelao.

Peto Iesu Agepuniaiaina Auga Fouga
(Mateo 26:31-35; Luka 22:31-34; Ioane 13:36-38)

²⁷Iesu ega imoi fou keagai kepeapea kai, epaini'i einaka, "Pau gapiai oi ma'oai lau agopiauaniau. Gome Deo ega iifa pukagai iina kepapua oma:

" 'Lau sipi i'ima auga alaauga,
ke sipi ma'oai akekani.'

Sakaraia 13:7

²⁸Kai lau alamaunimue afegai aisama, alaufai agomia Kalilea alalao," eoma.

²⁹Kai Peto isa epainia einaka, "Ma'oai fekepuniaiainio mo ganinagai lau oi afalapuniaiainio mo laa'i," eoma.

³⁰Ke Iesu einaka, "Iifa gome maamuai laifania, pau gapiai o'olo agagaga gua aemia koa kai lau alopuniaiainiau oiso alopamia," eoma.

³¹Kai Peto aeapakipo eifa fa'i'i einaka, "Oi auni'a fou famae mo ganinagai, oi afalapuniaiainio," eoma. Ke ma'oai isafa ega mo keifa oma.

Iesu Ketsemaniai Emegamega
(Mateo 26:36-46; Luka 22:39-46)

³²Ega'ina afegai Iesu ega apostolo fou kelao afu aka Ketsemani aisama, ega apostolo epaini'i einaka, "Inae mo foagu kai lau famegamega," eoma.

³³Egae kai Peto James ke Ioane eafii'i fou kelao koa kai, e'ina eopopo ekiekie, ke alo emafu alogaina. ³⁴Ke epaini'i einaka, "Lau e'u alomafu kiekie auga akaiki'a ipauma puo, famae koa ganinagai agekaina. Ega puo oi inae foagu fo'ima'ima," eoma.

³⁵Egae kai afa'agamo epea kua elao aakai koa i'opoga kai, e'ualai a'isaai eomukipo emegamega, ke afekaina koa ega'ina kiekie'i fekepagai eoma. ³⁶Ke ega megamegai eifa einaka, "Abba,^j Amau! Oi kapa ma'oai alokapa'i agekaina. Ega puo i'ina kiekie kaputina eeuai moafi'aua. Kai lau anina laani auga faiekapa kai, oi anina loani auga gaikapa," eoma.

³⁷Ke ega emegamega oma efua aisama, emue elao ke ega apostolo au'i oiso kefeu eisa'i. Ega puo Peto epainia einaka, "Saimon, lofeu ma? Kina maaga aga'omo afolo'ima'ima ma? ³⁸Fo'ima'ima ke fomegamega ega koa Satani age'opoimi aisama afolo'ualai. Oi lalaumi anina eani kai imaaumi auga eapoke," eoma.

³⁹Ke emue elao pugu, ke megamega i'opoga mo eifania pugu. ⁴⁰Ke emue ega apostolo ee'i emai aisama, kefeu pugu eisa'i, gome maal'i emeau. Ke ega apostolo feuai kekauai Iesu keisa aisama, kapa'ina isa maagai fekeifania auga akelogo.

⁴¹Ke mue oiso epamia aisama epaini'i einaka, "Ofeu, olaagai alofua koa ma? Mo'o! Kina maaga ekainia. Amoisa, Papiu Aumauni Gauga

^j 14:36 Hibu malagai, 'Amau'

papiau apala'i ima'iai akepaaua ake'afa'afalaina. ⁴²O'ue, fou amalao! Lau e'afa'afalainiau auga emai!" eoma.

Iesu Keafiia

(Mateo 26:47-56; Luka 22:47-53; Ioane 18:3-12)

⁴³Iesu ega'ina eifaifania kai, ega apostolo 12 epo'iai aga'o aka Judas auga fiakoa mo Iesu eega emai. Ke isa fou la'afouai kemai au'i ifani a'ifa'i ke kopi fou keafii'i kemai. Ega'ina papiau'i auga sakedote lopia'i, Moses ega iifa pamalelega au'i, ke Iudea au akaiki'a'i au'i keulai'i kemai.

⁴⁴Ke au Iesu e'afa'afalaina auga gou aga'o agekapa Iesu akeafia auga fougā ega'ina papiau'i maa'iai eifania einaka, "Au alagoapa auga Iesu, ke foafia i'ima fopagome folaoaina," eoma. ⁴⁵Ke Judas emai aisama, fiakoa mo Iesu eega elao einaka, "Pamalele aumu," eoma, ke egoapia. ⁴⁶Ega aisama ega'ina au'i kelao Iesu keafiia. ⁴⁷Ke au aga'o Iesu fou keaguagu auga ifani a'ifaga efuaua, sakedote lopia fa'a ega kala'afi aga'o aina efoua.

⁴⁸Kai Iesu ega'ina papiau'i epaini'i einaka, "Lau painao au'i koa i'opo'i oi eemiai kelele akaiki'a aga'o lakapaisa ma puo, ifani a'ifa'i kopi fou oafii'i omai amoafiau ooma? ⁴⁹Kina ma'oai Deo ega e'ai fou aagu lapamalele kai aloafiau. Kai Deo ega iifa pukagai kapa'ina keifania auga ko'a femia kainai pau oi oafiau," eoma. ⁵⁰Ke Iesu ega apostolo ma'oai papiau ega'ina Iesu keafiia keisa aisama, kepua'afuga kepiau afe'ai.

⁵¹Kai au agu'a aga'o tiapu aga'o ae'iuka kai tiapu manipina mo eapunia Iesu muninai epea. Ke au ega'ina au'i au agu'a ega'ina keafiia. ⁵²Ega aisama ega tiapu epua'afuga faaga maini epiau.

Iesu iifa Ipakaina Akaiki'agai Kepakoko

(Mateo 26:57-68; Luka 22:54-55, 63-71; Ioane 18:13-14, 19-24)

⁵³Iesu keafiia au'i kelaoaina sakedote lopia fa'a eegai. Ke egae isa afugai, sakedote lopia'i, Moses ega iifa pamalelega au'i, ke Iudea au akaiki'a'i ma'oai kemai fou kekaigugu keagu. ⁵⁴Ega'ina alogai Peto Iesu fou epo'i aakai kai, muninai epea elao sakedote lopia fa'a ega iifa ipakaina afugai ekoko. Ke egae ima'ima au'i fou lo eegai keagu lo egagaisa.

⁵⁵Ke sakedote lopia'i ke iifa ipakaina au'i akaiki'a'i ma'oai Iesu fekeaupugua auga iifaga ko'a kekapunia kai iifa ko'a aga'o akekapulaisa. ⁵⁶Gome papiau ma'o pifoge iifa'i Iesu eegai keifani'i kai, e'i iifa ma'oai i'opo'i aga'omo aemia.

⁵⁷Egae kai isa'i ke'ue Iesu eegai pifoge iifa'i iina keifa oma'i keinaka: ⁵⁸"Lai isa iina eifa oma aina alogonia: 'Lau Deo ega e'a papiau ima'iai kepaapa auga alaaauoka, ke kina oiso alogai i'oina aga'o papiau ima'iai afakepaapa auga alapaapa pugu,' " keoma. ⁵⁹Isa ega keifa oma mo ganinagai, kapa'ina keifania auga i'opo'i aga'omo akemia.

⁶⁰Egae kai sakedote lopia fa'a isa ma'oai ago'iai e'ue Iesu epa'ani penia einaka, “Oi isa e'i iifa afa aga'o afolopamue ma? I'ina papiau'i i'ina iifa'i kapa'i mo oi faagamuai keifani'i?” eoma.

⁶¹Kai Iesu komo mo eoma, iifa afa aga'o aepamue.

Ega aisama sakedote lopia fa'a epa'ani pugu einaka, “Oi Mesaia, Deo aau afagaina Auga Gauga aumu ma?” eoma.

⁶²Ke Iesu einaka, “E! Ega'ina lau ke Papiau Aumauni Gauga Ama Au Akaiki'a Auga ima kaina kainai ageagu ke mai'isapuai ufa apuapu'iai agemai agoisa,” eoma.

⁶³Ega aisama sakedote lopia fa'a ifo tiapuga e'i'inia ke einaka, “Mo'o! Maa'iai keisa au'i fekenini'ani auga ani'i alaani. ⁶⁴Isa Deo eifa apala peni aagenia mo aina ologonia efua. Kapa'ina oopolaga?” eoma.

Ke ma'oai keifa apala penia femae auga iifaga kepako'ania.

⁶⁵Egae kai papiau isa'i isa ke'upeisa, maaga kemokaisa, ke ima'iai keauniia ke keinaka, “Kaisau pau eaunio auga profeta koa momia moifania,” keoma. Ke ima'ima au'i isafa Iesu keafiia, me'e kepoaisa.

Peto Iesu Epuniaiaina

(Mateo 26:69-75; Luka 22:56-62; Ioane 18:15-18, 25-27)

⁶⁶Ega'ina alogai Peto iifa ipakaina afuga papagai eaguega kai, sakedote lopia fa'a ega kala'afi ifiaoga aga'o ega mo epea oma. ⁶⁷Isa Peto lo niegai eapa lo egagaisa eisa aisama, elao eegai eisa felo kai epainia einaka, “Oi isafa Iesu Nasareta auga fou oaguagu,” eoma.

⁶⁸Kai isa epuniai einaka, “Kapa'ina loifania auga alalogo ke oko isafa alalogo,” eoma. Ke epealai kekoko kemai auga pa'afina ake elao aisama, o'olo eagaga.

⁶⁹Ke elao egae ke kala'afi ifiaoga aga'o Peto eisa pugu aisama egae keapa au'i epaini'i einaka, “I'ina auga isafa isa aga'o'i,” eoma. ⁷⁰Kai Peto epuniai pugu.

Oma'e kai egae keapa au'i Peto kepainia pugu keinaka, “Iifa ko'a oi isafa isa aga'o'i, gome oi Kalilea aumu, ke emu nini'ani epafokio,” keoma.

⁷¹Kai Peto e'ina ifo eifa apala penia, ke maa'iai eifa ko'ania einaka, “Au i'ina oifania auga alalogonia,” eoma.

⁷²Peto ega'ina eifania aisama, fiakoa mo o'olo agagaga gua emia. Ke Peto Iesu maagai o'olo agagaga gua aemia koa kai agepuniaiaina oiso agepamia auga eopolaga, alo emafu eapepe alogaina.

Iesu Pilato Eega Kelaoaina

(Mateo 27:1-2, 11-14; Luka 23:1-5; Ioane 18:28-38)

15 ¹Amagai ipauma sakedote lopia'i, Iudea au akaiki'a'i, Moses ega iifa pamalelega au'i, ke kansolo au'i fofouga kela'afou Iesu faagagai kapa'ina feikapa auga keifania kepako'ania. Egae kai Iesu kegopeisa kepapea kelaoaina Pilato imagai kepaaua.

²Ke Iesu Pilato agogai kepaapa aisama Pilato Iesu epa'ani penia einaka, “Oi Iudea au'i e'i kin ma?”

Ke Iesu einaka, “E, oi loifania koa,” eoma.

³Ke sakedote lopia'i Iesu eegai kapa ma'o mo keifani'i kepaagu fofoua. Kai Iesu iifa aga'o aeifania. ⁴Ega puo Pilato Iesu epa'ani penia pugu einaka, “Iifa aga'o afoloifania ma? Papiau eemuai kapa ma'o keifani'i kepaagu fofouso moisa'i,” eoma.

⁵Kai Iesu iifa aga'o aeifania paisa puo, Pilato ekauai alogaina.

Pilato Iesu Femae Nini'anina Epako'ania

(Mateo 27:15-26; Luka 23:13-25; Ioane 18:39–19:16)

⁶Ega kinagai kagakaga kainai miamia kinagai papiau e'i iifai, tipula auga aga'o kepapapealaisa. ⁷Ega kina'iai au aga'o aka Barabas papiau alo'i eaniia kelele ma'o kekapai'i. Ega'ina alogai papiau isa'i eaupugu'i puo, tipulai eagu. ⁸Papiau la'afouai kemai keagaga akaiki'a Pilato kepainia miamia kinagai kapa'ina ee'iai ekapakapa auga gakapa keoma.

⁹Kai Pilato isa epa'ani peni'i einaka, “Oi anina oani Iudea papiau'i e'i kin mapapealaisa eemi gafai ma ooma?” ¹⁰Gome sakedote lopia'i e'i pikupai Iesu keafiia isa imagai kepaaua auga elogo. ¹¹Kai sakedote lopia'i la'afou papiau'i alo'i keaniia Pilato Iesu faepapealaisa kai, Barabas gapapealaisa keoma.

¹²Ega aisama Pilato epa'ani pugu einaka, “Ke pau Iudea papiau'i e'i kin ooma auga ala faoma ooma?” eoma.

¹³Ke papiau keagaga pugu keinaka, “Kolotiai gaisau'u'ui,” keoma.

¹⁴Ega aisama Pilato epa'ani einaka, “Kapa puo, kapa'ina apala ekapaisa?” eoma.

Kai isa keagaga alogaina paisa keinaka, “Kolotiai gaisau'u'ui,” keoma.

¹⁵Ega aisama Pilato papiau alo'i gapagama eoma puo, Barabas tipulai epapealaisa, ke ega au au'i Iesu kegapukia afegai aisama, papiau ima'iai epaaua keafiia kolotiai isau'u'ua kelaoaina.

Ifani Au'i Iesu Kepa'aua

(Mateo 27:27-31; Ioane 19:2-3)

¹⁶Ega'ina afegai ifani au'i Iesu keafiia kafana auga afuga, e'a akaiki'a alogai kekokoaina ke ifani au'i fofouga keifa kaigugu'i. ¹⁷Egae kai tiapu umuga eaea^k auga keafiia kepaapuga, a'ifu keafipo'e kin kania'iai kraon keogeoge auga koa kepamia kaniagai keogeaua. ¹⁸Ke ke'ina kepa'aina keinaka, “Iudea au'i e'i kin, loagu felo ma?” keoma. ¹⁹Ke inipo auga keafiia kania keauniia, ke ke'upeisa. Ke kepakafo'onia agogai keanife'u keau afagaina. ²⁰Ke kepa'aua efua aisama, tiapu umuga eaea faagagai

^k 15:17 Pilitani malagai 'purple'.

eka auga keafilaisa, ke ifo afe tiapuga kepai'iuka pugu, ke kepapealaisa kolotiai isau'u'ua kelaoaina.

Iesu Kolotiai Keau'u'ua

(Mateo 27:32-44; Luka 23:26-43; Ioane 19:17-27)

²¹Ke kelao keagai aisama, Sairene auga aka Saimon, Aleksanda ke Rufus auni'i ama'i ega paguai eake emai keisa. Ke ifani au'i isa kepamani'inia Iesu ega koloti gapua keoma. ²²Ke Iesu kelaoaina afu aka Kolkota. I'a mala'aisai auga kania uniaga eifania. ²³Egae kai fino, aupu gagauga foga ekapula¹ auga fou keoge lapuinia kai Iesu kepeniia gainu keoma kai epamafua. ²⁴Ke Iesu kolotiai keau'u'ua afegai aisama, afe tiapuga ke'eaisa kai, aga'o aga'o kapa akeafia auga egeai ke'opoisa keafia.

²⁵Iesu kolotiai keau'u'ua kina maaga auga, amagai 9 o'clock. ²⁶Ke isa kapa puo kolotiai keau'u'ua auga iifaga kania laagai kepapua keau'u'ua:

IUDEA AU'I E'I KIN keoma.

²⁷Ke painao au'i gua isafa kolotiai keau'u'uini'i, aga'o kaina kainai, aga'o lafanina kainai. ²⁸Ega koa emia auga, Deo ega iifa pukagai iina kepapua oma auga ko'a mo emia: 'Isa laomai apala ikapa au'i fou aga'omo kepamia'i.' ²⁹Ke papiu egae kepea pagai au'i keakae isa keisa, kania'i ke'afoisa ke keinaka, "Ooo! Deo ega e'a aloauoka ke kina oiso alogai alopapa pugu aumu. ³⁰Pau kolotiai moake ifomu kaniamu moagamauga," keoma.

³¹Ke ega koa i'opoga mo, sakedote lopia'i ke Moses ega iifa pamalelega au'i fou ifo'i mo epo'iai Iesu kepa'ua keinaka, "Isa'i kania'i eagamauga kai, ifo kania ageagamauga afaekaina. ³²Israel e'i kin, Mesaia aumu, pau kolotiai moake ega koa amaisao amapako'anio," keoma. Ke Iesu fou kolotiai keau'u'uini'i au'i isafa isa keifa apala penia.

Iesu Emae

(Mateo 27:45-56; Luka 23:44-49; Ioane 19:28-30)

³³Kina maaga atiafai koa i'opoga aisama, umina emai aagoa fofouga eumi apua elao mo gapigapi kina maaga 3 o'clock eafia. ³⁴Ega'ina kina maagai aisama, Iesu eagaga einaka, "Eloi, Eloi, lama sabaktani?" eoma. Ega'ina auga i'a mala'aisai, "E'u Deo, E'u Deo, kapa puo lopua'afuniau?"

³⁵Ke egae keapa au'i isa'i Iesu aina kelogonia aisama, keifa keinaka, "Amoisa, isa Elaija eifaga aina amologo," keoma. ³⁶Ke au aga'o elao tiapu manipina eafia, fino pi'igugai e'iupia, isepei egopeisa kai Iesu epeniia gainu eoma ke einaka, "Amopua'afuga kai, Elaija agemai ageafiopua ma auga amaisa," eoma.

¹ 15:23 Pilitani malagai 'myrrh'.

³⁷Ke Iesu eagagapea afegai, la'aina egu fua, ela'afuga emae.

³⁸Ega aisama Deo ega e'a alogai tiapu ke'e'e auga au'oniai ipuainagai e'i'ipea eake elao papagai, gua emia. ³⁹Ke ifani lopiaga, ifani au'i 100 e'ima'i auga, Iesu agogai eapa, ke ala emae oma eisa aisama einaka, "Iifa gome i'ina Deo Gauga paisa," eoma.

⁴⁰Iesu kolotiai emae alogai, papie isa'i agomaai keapa kai maa'i mo elao keisa. Ega'ina papie'i epo'iai Maria Makdalena, Maria Joses ke James ina'i, ke Salome fou. ⁴¹I'ina papie'i Iesu Kalileai elao emai aisama, isa muninai kepeapea, ke kepapalagaina. Ke papie ma'o Iesu muninai kepea Ierusalemema kemai au'i isafa, egae keapa.

Iesu Laai Keogeisa

(Mateo 27:57-61; Luka 23:50-56; Ioane 19:38-42)

⁴²Ega'ina kina auga Iudea papiau'i e'i pinauga ma'oai kepapua afe'aina kina. Ke egani aisama, Iudea papiau'i Deo keau afagaina auga kina.

⁴³Ega'ina kinagai au aka Iosepa, Iudea agogai taoni aka Arimatea keoma auga eagu. Isa auga Deo ega agofa'a agemai auga eagu e'ima'isa. Ke Iudea au'i akaiki'a'i epo'iai kansolo akaiki'a aga'o. Isa Iesu emae efua auga fougua elogo aisama, aimani'ina mo elao Pilato eegai Iesu imauga gaafia eoma pa'anina epa'ani. ⁴⁴Kai Pilato Iesu emae efiaisakoa auga fougua elogo aisama, ekauai alogaina. Ega puo ifani lopiaga, ifani au'i 100 e'ima'i auga, eifaga emai kai Iesu emae efua ma auga pa'anina epa'ani.

⁴⁵Ke Pilato ifani lopiaga eegai Iesu emae auga iifaga eafia aisama, Iesu imauga Iosepa epeniia. ⁴⁶Ke Iosepa tiapu manipina felo ipauma aka linen auga e'afaisa, Iesu imauga kolotiai eafiopua, tiapu manipina ega'inagai emokaisa. Ke fopa laaga keapi umania mo auga alogai eogeisa. Egae kai fopa akaiki'a pa'afi ake epae apua. ⁴⁷Maria Makdalena, ke Maria Joses ina fou, Iesu kapai eogeisa auga afuga keisa.

Iesu Emaunimue

(Mateo 28:1-8; Luka 24:1-12; Ioane 20:1-10)

16 ¹Ke Iudea papiau'i Deo keau afagaina kina epagai aisama, Maria Makdalena, Maria James ina, ke Salome fou mae au'i kepakuma'i mulamula fogai' felo'i au'i ke'afai'i, ega koa fekelao Iesu imauga fekepakuma keoma. ²Ke egani iifi aga'o epogai kina eufai auga kinagai aisama, isa la kelao. ³Ke kelao alogai, ifo'i mo kepa'ani peni'i keinaka, "Kaisau agepalagaini'a la ake pa'afina kepo agepaelaisa?" keoma.

⁴Kai maa'i elao la keisa aisama, kepo akaiki'a ipauma auga eelai keisa. ⁵Ke laai kekoko aisama, au agu'a aga'o tiapu keloga ipauma ei'iuka kai'i kaina eagu keisa ke kemani'i alogaina.

⁶Kai isa epaini'i einaka, "Folomani'i, Iesu Nasareta auga, kolotiai keau'u'ua auga okapuga kai, isa emaunimue inae laa'i. Isa keogeisa afuga

inamo'e amoisia. ⁷Kai amolao ega imoi ke Peto fou amopaini'i, 'Maamiaia eifania koa i'opoga, isa ageufai Kalilea agelao, egae agoisa,' eoma.

⁸Ega aisama papie kepealai kefiaisakoa mo la kepua'afuga. Gome isa kemani'i alogaina ke kepigugu ke kekauai alogaina. Ke kai aga'o maagai kapa'ina keisa auga akeifania, gome kemani'i alogaina.

Ufainagai puka isa'i kepapua'i au'i Mako ega pukai 16:9-20 auga laa'i.

Iesu Maria Makdalena Eapakina Penia

(Mateo 28:9-10; Ioane 20:11-18)

[⁹Pau Iesu iifi aga'o epogai kina eufai auga kinagai amagai ipauma emaunimue aisama, Maria Makdalena alogai tiapolo imagea kuagai gua keagu kai epapealai'i auga eapakina peni kakaua. ¹⁰Ke Maria Makdalena elao, Iesu fou keaguagu au'i alo'i ekiekie keapeapepe kai Iesu fougaa maa'iai eifania. ¹¹Kai isa Iesu emaunimue auga fougaa maa'iai eifania aina kelogonia, ke eisa eoma mo ganinagai akepako'ania.

Iesu Ega Imoi Auni'i Eapakina Peni'i

(Luka 24:13-35)

¹²Ega'ina afegai Iesu ega imoi auni'i pagua kelao keagai keapeapea kai, iisa i'oinagai isa eapakina peni'i. ¹³Ke isa kelao Iesu ega imoi isa'i au'i maa'iai keifania kai, isa isafa akepako'ani'i.

Iesu Ega Imoi Pinauga Epenii'i

(Mateo 28:16-20; Luka 24:36-49; Ioane 20:19-23; Acts 1:6-8)

¹⁴Ega'ina afegai Iesu ega apostolo au'i 11 au'i keaniani laolao kai eapakina peni'i. Ke Iesu elo'u peni'i, gome isa gual'i e'inoka, alo'i aekapula, Iesu emaunimue keisa keifania au'i akepako'ani'i.

¹⁵Ke epaini'i einaka, "Fopealai folao iifa faunina lau fou Deo ega pagama kapa'i ma'oi maa'iai foifafoua. ¹⁶Ke kaisau agepako'ania ke baptismo ageafia auga kania ageisagama. Kai kaisau afaepako'ania auga Deo isa afa apala agepenia. ¹⁷Ke kepako'ania au'i i'ina isapuga gougaa akeafia: Isa Lau akauai tiapolo papiau alo'iai akepapealai'i, mala mamagai akenini'ani. ¹⁸Ke isa ima'iai kaapa akeafi'i, ke mulamula apala'i akeinu mo ganinagai afaepalifu'i, ke isafa au'i faaga'iai ima'i akeogeaua au'i felo'i akemia," eoma.

Iesu Ufai E'agaukae

(Luka 24:50-53; Acts 1:9-11)

¹⁹Lopia Iesu ega'ina iifa'i eifani'i afegai aisama, Deo Iesu ufai e'agauaina ke egae Deo kaina kainai eagu. ²⁰Ega'ina afegai isa ega apostolo au'i kepealai kelao agofa'a fofougaa maa'iai Deo ega iifa keinogonia, ke Lopia isa fou kepinauga puo, isapu gougai ega iifa ma'oi ko'a'i mo kemia.]